

**TEXT FLY
WITHIN THE
BOOK ONLY**

**THE BOOK WAS
DRENCHED**

UNIVERSAL
LIBRARY

OU_194018

UNIVERSAL
LIBRARY

OSMANIA UNIVERSITY LIBRARY

No. M 83.1

M 4042

Accession No.

hor K4SV

ie विद्यालय लेखान

ie विद्यालय कुर्स

This book should be returned on or before the date last marked

वेचलेलीं फुलें

ले स क
गवलिल जिब्रान

अनुवादक व विवेचक
वि. म. गवांडेकर

किंमत तीन रुपये

प्रकाशक
रा. ज. देशमुख
देशमुख आणि कंपनी
१९१ जनवार-पुणे २

१. सर्व हक्क सों. उषा खांडकर यांच्या स्वार्थीन ओहत.
२. मुगवपृष्ठावरले चित्र श्री. डीनानाथ दलाल याचें आहे.

१९४८ डिसेंबर

मुद्रक
विठ्ठल हरी बर्बे,
आर्यभृषण मुद्रणालय,
११५११ शिवाजीनगर, पुणे ४

●
मानवतेचे अमर मित्र

इसाप

व

विष्णुशर्मा

यांना

●

दोन शब्द (?)

खालेल जिब्रानच्या ‘*The ForeRunner*’ (अम्रदूत) या पुस्तकांतल्या रूपक-कथांचा हा संप्रह ‘सुवर्णकणा’ च्या दुसऱ्या आशृतीबरोबर मी वाचकांच्या पुढे ठेवीत आहे. ‘सुवर्णकण’ चार वर्षांपूर्वी प्रथम प्रसिद्ध झाले. त्या वेळी वाचकवर्गाने त्याचे स्वागत कार चांगल्या रीतीने केले. अनुवाद करतांना अर्थपूर्ण पण थोडीकार गूढ रस्य अशी कथा केवळ न देतां प्रत्येक गोष्टीला स्पष्टीकरण जोडून ती अधिक मुगम केल्याबद्दल या चार वर्षांत अनेकांनी माझ्याजवळ आपला संतोष व्यक्त केला. माझ्या विवेचनाचे इंप्रजी भाषांतर करून त्याच्यासह या कथा परत इंप्रजींत प्रसिद्ध कराव्यात असा वरचेवर आम्रह करणारे लोकही मला भेटले आहेत ! सामान्य

वाचकाला मूळ कथेचे मर्म अधिक स्पष्ट व्हावें, तिचा रसास्वाद अधिक सुलभतेने घेतां यावा, वात्यनः जी त्याला काळोखाने भरलेली गुहा भासत असेल तिथें उज्ज्वल प्रकाशाने नटलेले सुंदर भूमिगत मंदिर आहे याची जाणीव त्याला व्हावी, या हेतूनेच ‘सुवर्णकणा’ मध्ये कथेच्या खाली तिचे विवेचन करण्याची प्रथा मीं सुरु केली. ही पद्धत पुष्कळांना उपकारक वाटते याचा या संग्रहांतल्या गोशी नियत-कालिकांनुन प्रसिद्ध होत असतांना मीं पुन्हां एकदां अनुभव घेतला. पण ‘सुवर्णकणा’च्या प्रस्तावनेत माझी बाजू मीं मांडली असूनही अधूनमधून या पद्धतीवर टीका होतच असते. ती किंतपत साधार आहे हें वाचकांनी स्वतःच ठरवावें म्हणून हे दोन शब्द मीं लिहीत आहे.

विवेचन नको म्हणणाऱ्या महापंडितांचे अनेक वर्ग पडूं शकतील. कुठें जिबान आणि कुठें खांडेकर, जिब्रानचा अर्थ सांगावा तर तो आमच्यासारख्यांनीच, असें वाटणारांचा पहिला वर्ग. या लोकांना सूचकतेने नटलेल्या आणि क्रचित् गूढतेने गुरुफटलेल्या जिब्रानच्या कथा हा तळहाताचा मळ वाटत असावा ! विवेचनामुळे सूचकतेची गोडी कमी होते असें म्हणणारांचा दुसरा वर्ग. त्यांच्या आक्षेपांत तथ्य आहे; नाहीं असें नाहीं. पण या आक्षेपकांना तरी या कथा खरोखरीच पूर्णपणे समजतात की नाहीं याविषयी मधून मधून माझ्या मनांत शंका उत्पन्न होते. कारण त्यांच्यामध्ये खन्या पंडितांप्रमाणे अरण्यपंडितही असण्याचा संभव आहे. या टीकाकारांचे आणखीही कांहीं प्रकार सांगतां येतील. या सर्व विद्वानांची खानेसुमारी केली तर त्यांची संख्या फार थोडी भरेल, यांत मुळीच संशय नाहीं. विवेचनामुळे सूचकतेचा आनंद कमी होऊन या मूठभर लोकांचा विरस होत असला

तरो ज्यांना पूर्वी या कथांपासून फार थोडा आनंद मिळत असे, त्यांना तो शुद्धिगत करण्याचे एक साधन अशा रसग्राहक टीकेने उपलब्ध होते हैं कांही खोटें नाही. समाजांत असेच लोक फार असत नाहीत काय? त्यांची रसिकता अविकसित असते. ग्रंथालयांत वसून, कोश चाढून, चर्चा करून, डोके खाजवून किंवा अशाच एखाद्या अन्य मार्गाचा अवलंब करून वाद्यमयाशी समरस होण्याइतकी सवढ आणि जहर त्यांना नसते. त्यांना सौंदर्य मोह घालूळ शकते. पण ते चटकन् दिसणारं हवे, झटकन् आकळां येणारे हवे! त्यांना कुठलाही प्रकारचा नारिकेल-पारु आवडत नाही.

जिब्रानमध्ये श्रेष्ठ प्रतिभावंताचे अनेक अमोल गुण असले तरी प्रसाद हा कांहीं खास त्याच्या लेखनाचा प्रमुख गुण नाही. ज्याच्या कल्पकतेची भरारी मोठी आहे, जगांतल्या सूक्ष्म विसंगती ज्याला तीव्रतेने जाणवतात, शारीरिक जीवनाहातकेच आत्मिक जीवन हैं मानवाच्या विकासाला आवश्यक आहे हैं ज्याला पदोपदी पटते, असा कलावंत कल्पनेच्या, रूपकांच्या आणि प्रतीकांच्या द्वाराने आपल्या अनुभूती सांगूळ लागला तर त्या सर्वांना सहजासहजी समजतील अशी अपेक्षा करणे हैं थोडेंसें चुकीचेच नाही काय? जहाल औषधाच्या एकेका थेंडांत विलक्षण सामर्थ्य असते. जिब्रानच्या कल्पनात आणि त्याच्या आविष्कारांत तशीच प्रभावी शक्ति आहे. शेंडों कुले पिकून काढलेले थेंबमर अतर त्याच्या इवल्याशा कथेच्या कुपीत असते. हे अत्तर उडून जाऊ नये म्हणून कीं काय या कुपीचे तोंड तो कुशलतेने बंद करतो. ते कसें उघडायचे हेच अनेकांना कळत नाही. चुकून ते उघडलेच तर या अतराचा सूक्ष्म सुंगध परिचित नसल्यामुळे या कुपीत कुणी पाणीच भरले नाही ना असें वाढून त्यांना ते फेंकून

देण्याची इच्छाही उत्पन्न होण्याचा संभव आहे. या सर्व आपत्ती कथेचे विवेचन केल्याने थोळ्याकार टळतील अशी खांगी वाटूनच मी चार वर्षांपूर्वी या पद्धतीचा आश्रय केला. यांत माझा पांडित्यप्रदर्शनाचा हेतु मुळीच नाहीं. मी कुणी मोठा कवि किंवा तस्वङ्ग नाहीं. सर्व प्रकारच्या घटपटादि खटपटीपासून मी जन्मभर अलिस राहिलो आहें. मी राखून ठेवलेल्या खुर्चावरला किंवा खास निमंत्रणावरून हजर राहिलेला भेदक नाहीं. पिटमध्ये बसून नाटक पाहणाऱ्या हजारों लोकांपैकी एक मनुष्य आहें मी ! जिब्रानच्या ज्या गोष्टी प्रथमदर्शनी मला क्षिष्ट, गूढ, अर्थवा दुर्बोध वाटल्या त्या आपल्यासारख्या असंख्य वाचकांनाही तशाच वाटण्याचा संभव आहे, या कल्यनेने मोंत्याच्या कथांचा अनुवाद सटीक करण्याचे ठरविले. मी सामान्यांचा प्रतिनिधि आहें. सर्वसामान्य वाचकाला जिब्रान मुळीच न कळण्यापेक्षां विवेचनामुळे त्याला त्याच्यांत थोडी गोडी वारू लागली म्हणजे आपले श्रम सफल झाले अशी या बाबतीत माझी पहिल्यापासून भूमिका आहे.

अशा प्रकारच्या विवेचनावर आणखी एक आक्षेप अनेकदां घेण्यांत येतो. तो सत्यही आहे. विवेचन ही कांही झाले तरी रसग्राहक किंवा मार्गदर्शक अशी टीका असते. अर्थात् अशा टीकेत टीकाकाराचा वैवक्तिक दृष्टिकोन व त्याच्या आवडीनिवडी प्रतिबिवित होणे अपरिहार्य आहे. त्याच्या ज्ञानाच्या, कल्पकतेच्या! व सहानुभूती-च्या मर्यादा अशा विवेचनाला पडणारच ! एण यांत भिण्यासारख्ये अगर बुजण्यासारखे काय आहे ? एखादा मळिनाथ शाकुंतलावर किंवा एखादा ब्रॅडले शेक्सपीअरवर जेव्हां टीका करतो तेव्हां एका श्रेष्ठ कलावंताचे अंतरंग विशद करण्याची त्याला प्रामाणिक इच्छा असते. पण त्याच्या विवेचनांत कळत न कळत त्याचे व्यक्तित्व

प्रतिबिंबित होतेच होते. कोणत्याही प्रकारच्या टीकाकाराने कितीही प्रयत्न केला तरी त्याचे मन पाण्यासारखे राहू शकत नाही. त्याचा स्वतःचा म्हणून कांहीं रंग त्याळा असतोच. त्यामुळे कुठल्याही लेखकाच्या कृतीवर तो प्रकाश टाकूळ लागला की न कळत दोन रंगांचे मिश्रण होते. दोन आत्म्यांचे संमेलन म्हणा हवें तर त्याळा. या संमेलनामुळे मूळ लेखकाला वेळी अन्याय घडण्याचा संभव आहे हे मला मान्य आहे. पण तो ज्यान्याकडून घडेल त्याची सारी धडपड त्या लेखकाला न्याय देण्याकरिनां आणि त्याच्या लेखनांतल्या सुप सौंदर्याचा आविष्कार करण्याकरिनां चाललेली असते हे आपण विसरतां कामा नये.

● ● ●

जिवान हा इसापचा विमाव्या शतकांतला खराखुरा वारस आहे. पण या शतकांत पूर्वीचे सायेमुऱ्ये मानवी जीवन जसें गुंतागुंतीचे होऊन बसले आहे, तशी जिवानची कथाही इसापच्या मानानें अधिक अंतर्मुऱ्य व म्हणूनच गूढरम्य झाली आहे. असें होण्याचे आणखीही एक कारण आहे. इसापच्या प्रतिभेचा प्रकृतिर्धर्म मुरुग्यतः जीवनवादी टीकाकाराचा आहे. जिवानमध्ये कवि, टीकाकार व तत्त्वज्ञ या निधांचे मिश्रण झाले आहे. या त्रिवेणी-संगमामुळे त्याच्या गोष्टीची रम्यता वाढली आहे, हे कुणीही नाकबूल करणार नाही. पण त्या रम्यतेवरोवर गूढनेनेही तिथें प्रवेश केला आहे. आपल्या पूर्व वयांत जिवानने ज्या प्रकारच्या गोष्टी लिहिल्या आहेत तशा तो शेवटपर्यंत लिहीत राहिली असता तर त्याच्या गोष्टीवर भाष्य करण्याची कल्पना स्वप्रांतसुद्दां मला सुचली नसती. उदाहरणार्थ त्याच्या पहिल्या गोष्टीपैकीं गंभीर सामाजिक आशय असलेली ही कथा पहा—

शुन्हेगार

रस्त्याच्या कडेला एक नसण मनुष्य जाणा-यायेणा-याच्यापुढे हात पसरून बसला होता. तशी त्याची अंगकाठी-चांगली होती; पण भुकेन्ते त्याच्या शरीरावर विलक्षण अवकळा आणली होती. पोटांतल्या आगीत त्याचीं आंतर्ढीं तडफडत होतीं. लाजेन्ते त्याचें अभिमानी मन खजिल झाले होते. पण जाणा-यायेणा-याला आपल्या पराभूत जीवनाची करुण कथा सांगितल्या-वांचून आणि प्रत्येकाकडे भीक मागितल्यावांचून त्याला दुसरी गतिच नव्हती.

हठूहळु रात्र पढली. त्याचे ओठ झाणि जीभ सुकून गेली. पण त्याच्या पोटाप्रमाणे त्याचा हातही रिंकामाच राहिला.

मोठ्या कष्टानें तो आपल्या जागेवरून उठला. शहराचाहेर जाऊन एका झाडाखालीं त्यानें आपलें अंग टाकले. कितीतरी वेळ तो मुसमुसून रडत होता. मग त्यानें आपले अश्रु पुसले आणि क्षणोक्षणीं आंतर्ढीं कुरतडणा-या पोटांतल्या भुकेकडे दुलंक करून आपली गोंधळलेली नजर वर आकाशाकडे लावली. तो म्हणाला, ‘देवा, श्रीमंत माणसांकडे जाऊन मीं काम मागितले. पण माझे फाटकेतुटके कपडे पाहून त्यांनी मला हांकलून

लावले. शाळेच्या दरवाजांत जाऊन मी उभा राहिले. मी कफलक असल्यामुळे तिथें ज्ञानामृताचा षेबसुद्धां मला चाखायला मिळाला नाही. ज्यांत प्रामाणिक-पणानें पोटापुर्ती मीठभाकर मिळेल अशा घंद्याचा मी खूप शोध केला. त्याचा कांही कांही उपयोग झाला नाही. देवकाच्या दारांत उभा राहून मी भीक मागूं लागले. पण तिथें तुझ्या पूजेकरितां येणारे भक्त मला पाहून म्हणूं लागले, 'हा चांगला धडधाक्ट पण आळझी मनुष्य दिसतोय् । याला कोणी भीक घालूं नका.' देवा, तुझ्याच इच्छेने मला या जगांत जन्म मिळाला. पण या जगांत मला रहायला जागा नाही; खायला अन्न नाही. माझें आयुष्य संपण्यापूर्वीच मला मेलं पाहिजे !'

त्याची मुद्रा एकदम बदलली. तो आपल्या जागेवरून झाटकनू उठला. त्याच्या डोऱ्यांत आतां निराच्याच प्रकारचा निश्चय चमकत होता. तो ज्या झाडाखालीं बसला होता त्याच्या फांदीची त्यानें एक जाढजूळ काठी तयार केली. ती हातांत घेऊन समोर पसरलेल्या शहराकडे पहात तो मोठ्यानें म्हणाला, 'मी डोऱ्यांत प्राण आणून जगाला भाकरीचा तुकडा मागितला; पण मला तो कुणी दिला नाही. आतां मी तो माश्या मनगटाच्या जोरावर मिळवणार आहें. दया आणि प्रेम यांच्या नांवानें मी या दुनियेत भीक मागितली; पण एकाही मनुष्यानें ती मला घातली नाही. जें मला सरळ मार्गानें

या जगांत मिळाले नाही ते आतां मी जबरदस्तीने हिसकावून घेतल्याशिवाय रहाणार नाहीं.’

अनेक वर्ष लोटून गेली. एके काळीं उपाशी भिकारी असलेला तो तरुण आतां मोठा प्रसिद्ध दरवडेखोर झाला. माणसांना ठार मारणे हा त्याचा तळहाताचा मळ बनून गेला. आपल्याला विरोध करणाऱ्या प्रत्येकाला तो धुळीला भिळविल्यावांचून रहात नसे. कुणाला कल्यनाही करतां येणार नाहीं इतकी संपत्ति आतां त्याच्यापांगा सांठली. पैशापुढे सत्त्वा देखील मान वांकविते. त्याच्या बाबतींतही तसेच झाले. त्याचे साथीदार त्याला मोठा मान देत. दरवडेखोरांना त्याचा हेवा वाटे आणि सर्व-सामान्य लोक त्याचे नांव निवालें की भीतीने थरथर कांपू लागत. या सर्वांचा परिणाम त्या झाहराच्या अमिरावर झाला. त्यानें त्याला आपल्या हाताखालचा आधिकारी नेमलें. साहाजिकच त्या झाहरांत चोऽयांना कायदेशीर स्वरूप आले. जुलुमाला सत्तेचा पाठिंबा मिळाला. दीनदुबळ्यांना चिरहून टाकणे ही नित्याची गोष्ट होऊन घसली. लोक या दरवडेखोराची स्तुति करूं लागले—शुंकी झेलूं लागले.

मनुष्यजातीच्या स्वार्थाच्या स्पर्शांनें साधींसुधों माणसीं अशीं गुन्हेगार बनतात. झांततेचे उपासक हिंसक होतात ! मनुष्याचा लोभ हें एक विचित्र विषबीज आंहे. तें एकदां पेरलें कीं हां हां म्हणतां मोठा वृक्ष होतो आणि

मग त्या वृक्षाचीं हजारें कडू फळे सान्या मानवतेला
मुकाट्यानें चाखावीं लागतात.

●●●

तसें पाहिले तर इसापच्या गोष्टीपेक्षांही ही कथा साधी आहे. तिचा सारा मामला उघड उघड आहे. जीवनविषयक तत्त्व सूचित करण्याकरितां इसाप बहुधा पशुपक्ष्यांचा आश्रय करतो. तसें या कथेंत कांहीं एक नाहीं. एका दरिद्री मनुष्याची नागडीउघडी कहाणी आहे ती ! तो प्रथम जगापुढे हात पसरून भीक मागतो. जग त्याच्या-कडे उद्घटपणानें पदात आणि वेपर्वाईनें हंसत आपल्याच गुर्मीत पुढे चालूं लागते. पाषाणहृदयी जगाला आपल्यापुढे पसरलेल्या हातांतले लाजिरवाणे दैन्य सहसा दिसत नाहीं; पण त्याच हातानें आपली मूठ वळली म्हणजे मात्र तिच्यांतले पाशवी शक्ति तत्काळ त्याच्या प्रत्ययाला येते. जगाचा हा न्याय लक्षात येतांच तो भिकारी चोर बनतो. या नव्या कलेंत पारंगत होऊन लवकरच तो प्रसिद्ध दरवडेखेर होतो. आतां सारे लोक त्याला भिऊं लागतात. पूर्वी त्याच्याकडे ढुऱ्यून न पाहाणारे जग त्याचे पाय चाढूं लागते.

एवढे स्पष्ट वर्णन करूनच निब्रान या गोष्टीत थांबत नाही. इसाप आपल्या कथेच्या शेवटी जसें तात्पर्गे देतो, त्याप्रमाणे गोष्ट संपतांच जिब्रानही तिच्यापासून काय बोध घ्यायचा हे वाचकांना बजावतो. तो म्हणतो, ‘ मनुष्यजातीच्या स्वार्थी स्वभावामुळे साधीषुधीं माणसें अशीं गुन्हेगार बनतात ! ’

कुठलाही आडपडदा न ठेवतां निवेदन केलेल्या असल्या गोष्टीवर भाष्य करण्याची आवश्यकता कुणाला भासेल ? पण कलादृष्ट्या कौशल्यहीन अशा या पद्धतीच्या गोष्टी जिब्रानच्या पुढच्या लिखाणांत

आढळत नाहीत. त्याच्या कथांतली कलां पुढे मोठी सुकुमार झाली अहि. तरल कल्पकता, मधुर तात्त्विकता, नाजुक उपरोध, सूक्ष्म जीवनदर्शन, इत्यादिकांमुळे तिला निराळोच अवीट गोडी प्राप्त झाली आहे. एखादे रंगी बेरंगी फुलपांखवं भरूकन् ढोळ्यासमोळन उडून जावें आणि त्याच्या त्या धारिक दर्शनांतून विश्वांतल्या विविध रंगांचे सौंदर्य. आपल्या अंतश्थळूपुढे उम्हे राहावें, तसें कांहीं तरी त्याच्या परिणत प्रतिभेने लिहिलेल्या कथा बाचून वाटते. साहजिकच त्या कथांशी सर्वसामान्य वाचकाला चटकन् समरस होतां येत नाहीं. त्यांतले कल्पनेचे नावीन्य त्याला मोहिनी घालतें. पण कथेच्या आत्मयांत तो सहजासहजीं प्रवेश करू शकत नाही. उदाहरणार्थ जिबानची ही एक अगदीं छोटी गोष्ट पहा—

जुलूम

समुद्रकांठच्या सात गुहांवर ढोळ्यांत तेल वाळून पहारा करणारी राक्षसी हें गाणे नेहमी गात असते... लाटांवर स्वार होऊन माझा प्रियकर माझ्याकडे येईल. त्याच्या मेघगर्जनेसारख्या आवाजाने सारी पृथ्वी भयाभीत होऊन जाईल. त्याच्या नाकपुढ्यांतल्या अनिज्वालांनी आकाशाला आग लागेल. चंद्रयहणादिवळीं आमचे लग्न होईल आणि सूर्ययहणादिवळीं माझ्या पोटीं सेंट जॉर्ज जन्माला येईल. तो मला ठार मारील.

समुद्रकांठच्या सात गुहांचे संरक्षण करीत उभी
असलेली राक्षसी हें गीत नेहमो गात असते.

जिब्रानची कथा एवडीच आहे. तिचे नांव 'जुलूम' असें आहे. पण
या नांवावरून कितीशा वाचकांना तिच्यांतले मर्म कळूऱ शकेल? या
कथेत उल्लिखिलेल्या राक्षसीची किंवा सेट जॉर्जची त्याला माहिती
असण्याचा खंभव फार कमी. ती त्यानें मोळ्या साक्षेपानें मिळविली
तरी तेवढ्यावरूनही हिचा रसास्त्राद त्याला घेतां येईल असे मठा
वाटत नाही.

जिब्रानच्या या गोष्टीला आधारभूत असणारी मूळ कथा
स्थूलमानानें अशी आहे—

सेट जॉर्ज हा प्राचीन काळच्या इंग्लंडमध्यला एक तठण
वीरपुरुष होता. अंगावर चिलखत चढवून आणि हातांत
आपली जादूचो तलवार घेऊन साहसी कृत्ये करीत तो सर्वत्र
फिरत असे. एके दिवशीं तो घोब्यावरून असाच फिरत फिरत
मूर्तिपूजकांच्या प्रदेशांत गेला. तिथें त्याला एक सुंदर राजकन्या
दिशेने चालली होती. त्या ठिकाणी एक भयंकर राक्षस अग्रि-
ज्वाळा ओकीत असून सांया लोकांना त्रस्त करून सोडीत
आहे असे तिने त्याला सांगितले. त्या राक्षसाचे भयंकर वर्णन
ऐकून सेट जॉर्ज मुळीच डगमगला नाही. डरकाळ्या फोडीत
आणि आपली विषारी शेपटी जोरजोरानें आपटीत तो राक्षस
समुद्राच्या बाजूने पुढे आला. सेट जॉर्जने आपल्या तलवारीच्या
घावांनी त्याला घायाळ केले. नंतर राजकन्येला त्यानें नगरां-
तल्या मुहूर्य चौकाचा रस्ता दाखवायला सांगितले. तिथें त्या

राक्षसाला घेऊन तो तिच्या मागून गेला. राजाच्या व सर्व लोकांच्या समक्ष त्याने त्याला यमसदनाला पाठविले.

● ● ●

या पुराणकथेचा जिब्रानने 'जुलूम' या आपल्या रूपक-कथेत उपयोग केला आहे. पण त्याला केवळ ही कथा जशीच्या तशी सांगायची नव्हती. त्यांला जें सांगायचे आहे तें सर्वस्वी निराळे आहे. त्याच्या कल्पनेच्या आत्म्याला एक शरीर हवें होतें. तें या कथेच्या सांगडायां-तून त्याने मिळविले. त्यांत त्याने जहर ते बदलही केले. आपल्याकडे खाडिलकरांनी पौराणिक कथांत असेच फेरफार करून आपली नाव्य-रचना केली आहे. यांत गैर असें कांहींच नाही. मात्र जिब्रानच्या आशयांची यथार्थ कल्पना आल्याशिवाय केवळ मूळ गोष्टीच्या ज्ञानाने या रूपक-कथेचे रसग्रहण कुणालाही करतां येणार नाही. वर दिलेल्या पुराणकथेत एक दुष्ट राक्षस आहे व त्याला मारणारा सेट जोंजी हा सत्पक्षाचा शैवारी असलेला शूर तरुण मनुष्य आहे. पण जिब्रानच्या रुयेत राक्षसाच्या जोडीला राक्षसी आली आहे. या विचित्र जोडप्याच्या प्रेमविवाहाला चंद्रग्रहणासारखा मुद्दृत हवा असें लेखक कटाक्षाने घटून तो. मूळ कथेत राक्षसाशी सेट जोंजीचे कांहींच नातें नाही; पण या गोष्टीत तो या दांपत्याच्या पोर्टी जन्माला येतो. सूर्यग्रहणाच्या मुद्दूतविर या बालकाचा जन्म होतो असे जिब्रान मुद्दाम सांगतो. या सान्या फेरफारात आणि कथेच्या नव्या गुंफणीत जिब्रानला जें कांहीं सांगायचे आहे तें सूचित झाले आहे. पण त्याचे दर्शन ज्याला सहजासहजी होऊं शकेल, त्यालाच या गोष्टीतला रस चाखतां येईल.

क्रानि केव्हां, कृठे व कशी जम्माला येने हें सांगण्याकरिता

जिब्रानने एक जुनी पोराणिक कथा घेऊन तिला इये नवे स्वप्न विले आहे. बहुजनसमाजाची गुलामी मनोवृत्ति ही कांतीची आई आहे. या गोटीनव्या राक्षसीच्या रूपाने जिब्रानने ती चित्रित केली आहे. ती समुद्रकांठच्या सात ग्रहांवर एकसारखा पहारा करीत असते. या सात ग्रहांमध्ये माणसाचे सात आत्मे होत. ही सात आत्म्यांची कल्पना जिब्रानमध्ये वारंवार आढळते. गुलामगिरीची वृत्ति माणसाच्या आत्म्याचा विकास होऊ देत नाही. हे सूचित करण्याकरितां त्यांनें हे वर्णन केल आह. समुद्रावरून गरजना करीत आणि अग्रिजाळा ओकीत येणारा राक्षस म्हणजे जुलूम होय. सना. स्वार्थ, संपत्ति, इत्यादिकांनी धुंड झालिली माणसें जगावर नेहमी उरपणाने अधिराज्य चालवू इच्छितात. त्यांच्या कोऱांत दंड हा एकच शब्द असतो. देयेला त्यात कधीच जागा मिळत नाही. दीनदुष्कृत्यांचे आणि वालिन-गलिनांचे रक्त ही त्यांच्या दृश्यांने मोठी मधुर रुचि असलेली माझी असते. सन्ताधायांचा जुलूम आणि जनतेची गुलामी मनोवृत्ति यांची युति म्हणजेच या स्वप्नक-कथेतले राक्षस आणि राक्षसी यांचे लग्न होय! त चंद्रप्रहणादिवशीं होतेहे सांगून ही अमंगळ युति जगांतव्या सांया सौंदर्यांचा नाश करणारी आहे हे जिब्रान सुचवितो. लोकांची गुलामी मनोवृत्ति आणि सन्ताधायांचा जुलूम यांचा असा भयानक जोडा जमला कीं जीवनात जिकडेतिकडे अंधार पसरतो. सज्जनांचा अनन्वित छल होऊ लागतो. सामान्यांना सुखावोने जगणे अशक्य होऊन जाते. शेवटीं या असद्यातेतूनच बंडखोर वीर निर्माण होतात. असलेले हीन दीन लाजिरवाणे जिणे जगण्यपेक्षां स्वातंत्र्याकरितां मरुन जाणे वरे असं त्यांना वाढू लागते. जनतेच्या सुन शक्ती जागृत होतात. त्या उफाळून वर येतात. गुलामी मनोवृत्तीच्या पोटीचं तिला मारून टाकणारी कोति जन्माला येते.

● ● ●

२ (२७ नंवर ?)

या छोट्या कथेचा मी वर दिलेला अर्थ जिब्रानच्या मूळच्या सर्वे

कल्पनांशीं पूर्णपणे सुसंगत असेल असे म्हणण्याचे धाडस मी करीत नाही. कलाकृति निर्माण करतांना निर्मात्याच्या मनांत जीं रूपके किंवा प्रतीके तरळत असतात, ज्या वातावरणाचे धुंद तरंग त्याच्या डोळ्यांपुढे हेलावत असतात, शब्दाशब्दांतून अर्थपूर्णतेच्या ज्या सुंदर छटा त्याला जाणवत असतात, त्या सर्वीचे जसेच्या तसें दर्शन वाचकाला होणे थोडेसे कठिणच आहे. रसिकतेलाही रसिकाच्या वुद्धीची, ज्ञानाची, कल्पकतेची, भावनेच्या विकासाची, स्थलकालांची आणि असल्या असंख्य गोष्टींची मर्यादा आहेच की ! त्यामुळे कुठल्याही कलाकृतीच्या सौंदर्याचे स्पष्टीकरण करणाऱ्या दोन प्रामाणिक रसिकांचामुद्दां थोडाफार मतभेद होणे अपरिहार्य आहे.

फार पूर्वी 'प' या टोपण नांवाने माधवराव पटवर्धनांनी 'प्रगति' सासाहिकांत कांही आधुनिक कवितांचों रसग्रहणे लिहिली होती. ती वाचतांना हा अनुभव मला तीव्रतेने येई. विवेचनाकरितां त्यांनी निवडलेल्या कविता मीं पूर्वीच अनेकदां वाचल्या असल्यामुळे माझ्या मनांत स्थिर झालेली त्यांची चित्रे, त्यांच्या वाचनाने माझ्या हृदयांत उद्भवणारे भावनातरंग, इत्यादि गोष्टी जशाच्या तशा माधवरावांच्या रसग्रहणांत मला कधीच आढळत नसत. कांहीं कांहीं ठिकाणी तर त्यांचा माझा मोठा मतभेद होत आहे असे मला वाटे. असे असूनही त्यांचे ते लेख मी मोठ्या आवडीने वाचीत असे. पूर्वी अनेकवार वाचलेल्या कवितांतले कांहीं नवे सौंदर्य ते वाचकाच्या प्रत्ययाला आणून देत. त्यामुळे त्याच्या रसिकतेला उजाळा मिळे. ललित वाङ्मयाच्या प्रत्येक क्षेत्रांत असे विवेचन झाले तर सर्वसामान्य वाचकाची रसिकता नुसती शृङ्खिंगतच होणार नाहीं, तर ती डोळसही होईल, असे तेव्हां-पासून मला वाटत आले आहे. आजही माझे तेच मत कायम आहे.

जिब्रानच्या कथांची मी केलेली विवेचने प्रसंगी सदोष असतील, अनेकदां तीं शालजोडीला लावलेल्या ठिगळासारखीं भासतील; पण तो दोष माझ्या अज्ञानाचा आणि अरसिक्तेचा आहे. सर्वसामान्य वाचकाला विवेचन अधिक रसऱ्य करते या माझ्या विधानाला त्यामुळे बाध घायचे कांही कारण नाही.



३ राज्यालय.

ज्यांत विचाराची, अनुभूतीची आणि जीवनदर्शनाची गुंतागुंत नाहीं अशीं जिब्रानची दोन प्रकरणे मी स्वाली देत आहें. पहिल्याला मीं छोटेसे विवेचन जोडले आहे. दुसरे तसेच आहे. तीं वाचूनही विवेचनाच्या बाबतींत वाचकांना आपले मत ठरवितां येईल.

पक्षी

माझ्या अंतरात्म्यांतून एक पक्षी बाहेर पडला आणि उडत उडत आकाशांत जाऊ लागला.

तो जसजसा आधिक उंच गेला तसतशी त्याची आकृति मला आधिक मोठी दिसूं लागली.

प्रथमतः तो एकाद्या पाकोळी एवढा दिसत होता. मग तो चंडोलासारखा भासूं लागला. नंतर त्याचा आकार गुड्हाएवढा झाला. लगेच तो वसंतऋतूतल्या मेघखंडासारखा दिसूं लागला. थोड्याच वेळांत त्यानें तारामंडळानं नटलेले सर्व आकाश व्यापून टाकले.

माझ्या हृदयांतून एक पक्षी उडत उडत आकाशांत गेला.
उडतां उडतां त्याचा आकार मोठा झाला. पण माझ्यापासून दूर दूर जात असूनही तो माझ्या अंतःकरणांत होताच !

माझ्या हृदयांतल्या हे श्रद्धे, तूं अंतराळांत उंच उंच जातेस आणि आकाशाच्या विशाल पटावर रेखलेले मानवाच्या महान् आत्म्याचें चित्र पाहतेस. इतकें उंच जाण्याची आणि तें अलो-किक चित्र पाहण्याची शक्ति मी कुठून आपूऱ ? हे श्रद्धे, माझ्या अंतरंगांतल्या सागराचें धुक्यांत रूपांतर करून अनंत अवकाशांत तुझ्याबरोबर विहार करण्याचें सामर्थ्य मला कुठे मिळेल ?

देवळांत बांदिवान होऊन पडलेल्या कैद्याला त्याचे सोनेरी कळस दिसूं झाकतील का ?

फळांतली बी त्याची साल होण्याहीतकी मोठी कशी होऊं झाकेल ?

हे माझ्या हृदयांतल्या मंगल देवते, या काळ्या पांढऱ्या गजांच्या आड मीं ढूऱ्खलाच्च होऊन पडलो आहें. मी तुझ्याबरोबर कसा येऊं ? उंच उंच भराच्या कशा मारूं ?

पण एक गोष्ट मात्र सत्य आहे. तूं आकाशांत कितीहि वर वर आणि माझ्यापासून कितीहि दूर दूर गेलीस तरी माझ्या हृदयांतून तूं बाहेर पडतेस. माझें अंतःकरण हेच तुझें निवास-स्थान आहे. आणि हेही कांहीं लहानसहान भाग्य नाही. तेवढ्यावरही मी संतुष्ट राहीन !

● ● ●

[श्रद्धा ही जीवनांतली फार मोठी शक्ति आहे. कारण श्रद्धा हें प्रीती-चेंच विशाल रूप आहे. प्रीति ही चिमणीसारखी असते. आपले छोटें घरदें

निर्मल, उबदार व नीटनेटके टेवण्यांत आणि आपल्या पिलांना संभाळण्यांत ती मुऱ्ग होऊन जाते. उलट शद्वा ही चंडोल पक्ष्यासारखी आहे. चंडोलाचे घरें पृथ्वीवर असलेले तरी प्रातःकाल हातांच गात गात प्रकाशाचे स्वागत करीत तो उंच उंच जात असतो. श्रद्धेची ही विशालता जेव्हां पराकोटीला पांचते तेव्हां या चंडोलाचे गरुडांत रूपांतर होते. मग स्वर्गातले अमृत पृथ्वीवर आणण्याच्या इऱ्येंने ती शद्वा संचार करूं लागते. तिच्या पंखांने अभूत शक्ति निर्माण होते. सामान्य मनुष्याला या विशाल आणि अलौकिक श्रद्धेचे दर्शन होत नसलेले तरी तिचं अस्तित्व त्यालाही जाणवत असते. स्वार्थात गुरफटलेल्या, शारीरिक सुखाला लालचावलेल्या आणि नेहमींच सपाट भूमीवरून सरपटणाऱ्या त्याच्या मनालाही मधून मधून दिव्य भास होत असतात. तो अंधार कोठडीत कोऱ्डलेला कैदी असला तरी त्या कोठडीच्या झरोक्यांतून आंत येणाऱ्या प्रकाशाची मनोमन पूजा केल्याशिवाय त्याला चैनच पडत नाही. या पूजेनेच त्याला नवे सामर्थ्य प्राप्त होते.

मात्र श्रद्धेचे अंधश्रद्धेंत आतिशय लवकर रूपांतर होण्याचा संभव असतो. आणि अंधश्रद्धेने जगात आजपर्यंत अनेक अनर्थ केले आहेत हें कांहीं खोलें नाहीं. पण अशद्वा अंधश्रद्धेइतकीच भयावह असते. म्हणून संघुण्याल बटलरसारख्या मूर्तिभंजक ग्रंथकाराने सुद्धां श्रद्धेविषयीं खालील उद्धार काढले आहेत, 'श्रद्धेच्या बळावर मनुष्य विशेष कार्य करूं शक्कल असें नाहीं. पण श्रद्धेवांचून त्याला कांहींच करता येणार नाहीं.' बटलरची ही उक्ति लक्षात घेतली म्हणजे आजच्या मानवतेपुढला खरा प्रश्न श्रद्धेचे निर्मूलन हा नमून तिचे विकसन आणि संस्करण हात्च आहे हें कुणीही कबूल करील]

या एकातापलीकडे

माझ्या या एकटेपणापेक्षां उच्चतर असें एकांतजीवन आहे. तिथें विहार करणाऱ्या आत्म्याला माझा हा एकांतवास माणसांनी गजबजलेल्या बाजारासारखा वाटत

असेल. माझें मोन हें त्याला निरनिराळ्या आवाजांच्या मिश्रणामुळे उत्पन्न होणाऱ्या कोलाहलासारखें भासत असेल.

त्या उच्च जीवनांत प्रवेश करायला मी अपात्र आहें. माझें मन चंचल आहे. तें अजून अपरिपक आहे. यांखालच्या दरींतले विविध मधुर स्वर अजून माझ्या कानांत रेंगाळत आहेत. तिथल्या सावल्या अद्यापि माझी वाट अडवीत आहेत. अशा स्थितींत माझें पाऊल पुढे कसें पडणार?

या टेकड्यापलीकडे एक मन मोहून टाकणारी राई आहे. तिथें निवास करणाऱ्या आत्म्याला माझी शांति वाचटकीसारखी वाटत असेल. माझा आनंद हा त्याच्या दृष्टीनें निव्वळ आभास असेल.

त्या पवित्र राईत पाऊल टाकायला मी अपात्र आहें. माझें मन अजून उच्छृंखल आहे. तें अजून अर्धिकसित आहे. अद्यापि रक्ताची सूचि माझ्या जिभेवर रेंगाळत आहे. माझ्या वाडवडिलांचे धनुष्यबाण अजूनही माझ्या हातांत कायम आहेत. अशा स्थितींत मला पुढे कसें जातां येईल?

अनेक ओऱ्यांनी भारावलेल्या या आत्म्यापलीकडे माझा मुक्त आत्मा आहे. माझीं सारीं स्वप्रें त्याला संधिप्रकाशांत चाललेल्या लढाईसारखीं वाटत असतील. माझ्या साऱ्या इच्छांत आणि आकांक्षांत त्याला नुसत्या हाढांची घडपड आणि खडखड ऐकू येत असेल. माझें

मन अजून अवखळ आहे. तें बंदिवान आहे. त्या मुक्त आत्म्याच्या प्रदेशांत जायला तें असमर्थ आहे.

ओश्यांनी भारावलेले माझे हे आत्मे मी स्वतः मासून टाकऱ्याशिवाय माश्या मुक्त आत्म्याचें दर्शन मला कसे होईल ?

माझीं मुळे अंधारांत मुक्त राहिल्याशिवाय माझीं पानें वायुलहरीवर गात गात कशीं उडूं शकतालि ?

माश्यांतला गरुड सूर्याच्या रोखानें आकाशांत उंच उडूं शकत नाहीं. स्वतःच्या चोंचीनें आपल्या पिलांकरितां त्यानें एक घरटे चांघले आहे. तें सोहून तीं पिले निघून जातील तेब्हांच त्याच्या अंगीं हें नवें चैतन्य निर्माण होईल.

● ● ●

४ शास्त्रावृक्ष

जिब्रानच्या कथांप्रमाणे त्याच्या काव्यांतही अलंकारप्रचुर भाषा, गूढ अनुभूतीचा आविष्कार, इत्यादि त्याचे विशेष आढळतात. पण विवेचनावांचूनही त्यांचे मर्म वाचकाला चांगले कळू शकेल असे मला वाटते. याचे कारण एकच आहे. काव्यांत कुठलीही एक भावना उत्कट-तेने आळवलेली असते. उलट कथेत जीवनाच्या विविधतेनून निर्माण झालेल्या चितनाचा व त्याच्या निष्कर्षाचा काव्यमय आविष्कार असतो. ‘प्रीति’ व ‘मृत्यु’ या विषयांवरच्या जिब्रानच्या दोन कवितांचा गद्य अनुवाद मी खालीं देत आहें. त्याच्या कथा किंवा गद्यकाव्ये यांपेक्षां त्यांत कमी गूढता आहे असा वाचकांनाही अनुभव येईल असे मला वाटते.

प्रीनि

ज्या झन्यावर सिंह पाणी प्यावला येतो तिथेच कोळहा
आणि चिचुंद्री हींही पाणी पितात असें लोक म्हणतात.

गरुड आणि गिधाड हे दोघेही एकाच प्रेतामध्यें आपल्या
चौंची खुपसतात आणि त्या प्रेतासमोर गुण्यागोविंदानें
एकमेकाशीं वागतात असेंही ते म्हणतात.

हे प्रीतिदेवते ! माझ्या सर्व इच्छांचा लगाम तुझ्या हातांत
आहे. तुझ्या प्रभावानें माझी भूक आणि तहान यांचं स्वरूप
संपूर्णपण पालटलें आहे. न्यांना आपल्या श्रेष्ठत्वाची जाणीव
झाली आहे. माझ्या दुबळ्या आत्म्याला मोह घालणारी
भाकरी खाण्याची किंवा दारू पिण्याची चूक माझ्यांतल्या
स्थिर आणि समर्थ आत्म्याच्या हातून कधींही न होवो. तू
आपल्या हातानें जो पेला भरलेला नाहींस तो स्वीकार-
ण्यापूर्वीं किंवा ज्याला तुझा आशीर्वाद मिळालेला नाहीं
अशा अन्नाच्या घांसाला स्पर्श करण्याकरितां मी माझा हात
पुढे करण्यापूर्वीं मलामृत्यु येऊ दे ! तहानेने माझें अतःकरण
सुकून जाऊ दे; पण माझा अधःपात होऊ देऊ नको !

गिधाड आणि आमन्नमरण मनुष्य

माझ्या उतावळ्या मित्रा, थांब, अजून थोडा वेळ थांब !
आतां फार वेळ मी तुला तिष्ठत ठेवणार नाहीं. शिजून
शिजून क्षीण झालेले माझें हें शरीर मी लवकरच तुझ्या
हवालीं करीन. या देहाच्या दीर्घ काळ चाललेल्या निष्कळ

वेदना तुझ्या सहनशीलतेचा अंत पाहत आहेत हें मला कळत नाहीं असें नाहीं. तुझी भ्रक खरी आहे, ती तीव्र आहे, याची मला जाणीव आहे. इतका वेळ तुला वाट पहायला लावण्याची माझी इच्छा नव्हती. पण काय करूं ? ही शृंखला—एका श्वासाची ही शृंखला— ती तुटायला मोठी कठिण आहे रे ! पुष्पाहूनही दुर्बल असलेली जगण्याची इच्छा पर्वताहूनही दृढतर असलेल्या मरणाच्या इच्छेला अजून अडवीत आहे.

माझ्या मित्रा, मला क्षमा कर. माझ्याकडून फार विलंब होत आहे हें मला मान्य आहे. माझा जीव कशांत गुंतून राहिला आहे सांगूं ? हे पहा सूतीचं पाश त्याला माझे ओढीत आहेत. कालसागरांत कधींच बुडून नाहींशा झालेल्या त्या दूरदूरच्या दिवसांची ही सुंदर मालिका माझ्या डोळ्यांपुढून जात आहे. स्वप्नतरंगावर गुंगत घालविलेल्या यौवनाचें हें दृश्य माझ्या दृष्टीपुढें तरळत आहे. मिंदं नका म्हणून माझ्या पापण्यांचीं आर्जवें करणारा एक चेहरा, माझ्या कानांत रुणभूषण राहणारा एक आवाज, आपल्या स्पर्शानें शरीराला गोड शिरशिरी आणणारा एक हात, हें सारें सारें मला दिसत आहे.

मित्रा, फार वेळ तुला मी तिष्ठत ठेवलें. क्षमा कर मला ! संपलें. हें सर्व संपलें...सारें अंधुक झालें...तो चेहरा... तो आवाज....तो हात...आणि त्या सर्वांना तरंगत घेऊन येणारें तें धुक सारें सारें विस्तृत गेलें.

गांठ सुटली...दोरी तुटली...ज्याचा अज्ञपाण्याशीं

कांहींही संबंध नाहीं असा शरीरांतला अपार्थिव भाग आतां त्याचा निरोप घेऊन चालला आहे.

माझ्या भुकेल्या मित्रा, ये, जवळ ये ! जेवणाची सर्व तयारी झाली आहे. बेत कांहीं मोठा थाटामाटाचा नाहीं. तो अगदीं साधासुधा आहे. पण मोठचा प्रेमानें मी हें अच तुझ्यापुढे ठेवले आहे. ये, प्रिय मित्रा, जवळ ये-माझ्या डाव्या बाजूत अशी चोंच खुपस. तिथल्या चिमण्या पांखराला आपल्या पिंजन्यांतून ओढून बाहेर काढ. आतां त्याचे पंख कर्धींच फडफड करणार नाहींत. तुझ्याबरोबर त्यानें आकाशांत उंच उंच उडावें अशी माझी इच्छा आहे. ये, माझ्या मित्रा ये ! आज रात्रीं मी तुझा यजमान आहें. तु माझा पाहुणा आहेस. मी मोठचा आनंदानें तुझे स्वागत करतो.

● ● ●

‘The Fore Runner’ या पुस्तकांतल्या जिवानच्या अटरा कथा या संप्रहांत मी दिल्या आहेत. या कथांशिवाय त्याचीं जी कांहीं इतर प्रकरणें आहेत तीं ओघाओघानें वर आलींच आहेन. पांच वर्षी-पूर्वीपेक्षां अधिक आस्थेने जिवान आतां आपल्याकडे वाचला जाऊ लागला आहे. निरनिराके लेखक त्याच्या विविध लेखनाचे अनुवाद करीत आहेत. जिवानविषयीच्या भक्तीची ही उचंबळलेली लाट पाहून तिकडे कांहीं समाजहितचिन्तकांना निच्यांत जीवनविन्मुख आध्यात्मिकतेचा भास होत आहे, तर इकडे त्याचे कांहीं भक्त महाकवि, तत्त्ववेत्ता, मानवजातीला शांतीचा खराखुरा मार्ग दाख-विणारा दृष्टा, इत्यादि विशेषणांनी त्याला भूषवीत आहेत.

जिवानच्या व्यक्तित्वाचें आणि वाढमयाचें मूल्यमापन करण्या-

इतका या दोन्ही गोष्ठींचा मराठी वाचकांना अजून परिचय झालेला नाहो. अशा स्थिरीत त्याच्याविषयीं वाद माजविणारांना वाढमयाच्या प्रेमापेक्षां वितंडवादाचीच हौस अधिक आहे असे म्हणावें लागेल. मी त्याचा चाहता झाले तो कांहीं मला मोठी आध्यात्मिक तहान लागली होती आणि ती लेबेनोनच्या पर्वतांतून उगम पावणाऱ्या आणि तुषारांच्या मौक्किकमाळांनी अलंकृत झालेल्या या झन्यावर ती मला शांत करायला मिळाली म्हणून नव्हे ! कथाकार जिवानचा मी चाहता आहे. त्याच्या छोळ्या छोळ्या गोष्ठी वाचतांना जीवनांतल्या सर्व विसंगती पूर्णपणे ठाऊक अमूनही त्याच्यावर उत्कट प्रेम करणाऱ्या, आपल्या कल्पकतापूर्ण उपरोधाने ढोंग, जुळूम, असत्य, अन्याय, यांचे हिडिस स्वरूप स्पष्ट करून दाखविणाऱ्या आणि जगांतले मांगल्य श्रद्धिंगन व्हावें म्हणून मनापासून तळमळणाऱ्या एका थोर आत्म्याचे मला दर्शन झाले. अशा प्रकारच्या आत्म्याच्या सहवासांत आपण न कळत अंतर्मुख होतो. स्वतःकडे परक्याच्या हृषीने पाहूं लागतो. आपल्या डोळ्यांवरली स्वार्थ, दंभ, क्षणिक उपभोग, इत्यादिकांची झांपड गळून पडते. स्थलकालांच्या आणि शरीराच्या मर्यादा ओलांडून आपण जीवनाकडे पाहूं शकतों. या आत्म्याच्या सात्रिभ्यांत घटकाभर का होईना आपण अधिक उम्रत, अधिक मंगल, आणि अधिक विशाल अशा एका जगांत वावरूं लागतो. वाचकाच्या मनावर असे संस्कार करणे हे सत्-साहित्याचे एक प्रमुख लक्षण आहे. जिवानच्या या छोटथा कथांत साहित्याचा हा अतिशय मोठा गुण फार सुंदर रीतीने प्रगट शाला आहे. माझ्याप्रमाणे या कथांच्या वाचकानांही हा अनुभव येईल असा मला विश्वास वाटतो.

शाहुपुरी, कोल्हापूर }
९८-१०-४८ }

वि. स. खांडेकर

●

पुढील प्रकाशने
खलील जिवानचीं तीन पुस्तकें

१. वाळूंतील फुले
वि. स. खांडेकर

२. अतिथि
आचार्य काका कालेलकर

३. बंडखोर आत्मे
वि. स. खांडेकर

●

वाळवंटांत राहणारा एक स्वप्राळु मनुष्य एके दिवशीं
विशाल अशा शरिया नगरीत आला. अंगावरले वस्त्र आणि
हातांतली काठी यांच्याशिवाय त्याच्यापाशीं दुसरी कुठलीही
वस्तु नव्हती.

अपूर्व सौदर्यानें नटलेल्या त्या नगरीतल्या मार्गावरून
जात असतांना त्याचे मन भीतियुक्त आदरानें भरून गेले.
त्याची हृषि पदोपदीं आश्वर्यानें फुलं लागली. तीं देवालये,
ते बुरुज, ते राजवाढे—

मधून^१ मधून रस्त्यानें जाणाऱ्या येणाऱ्या माणसाशीं त्यानें

बोलण्याचा प्रयत्न केला. त्या अलौकिक सुंदर शहराविषयी तो त्यांना माहिती विचारूं लागला. पण त्यांना त्याची भाषा. कळेना ! त्याला त्यांच्या बोलण्याचा अर्थबोध होईना !

दुपार झाली. एका भव्य इमारतीपुढे तो थांबला. पिवळ-सर संगमरवरी पाषाणांचे मंदिर होतें तें ! त्या मंदिरांत माणसांची एकसारखी येजा सुरू होती. तिथें प्रवेश करण्याला कुणालाही प्रतिबंध नव्हता.

त्या मंदिराकडे पाहत तो स्प्राळु मनुष्य स्वतःशींच उद्गारला, ‘खास देऊळच असलं पाहिजे हें !’ तोही त्या मंदिरांत शिरला.

आंत पाऊल टाकतांच तिथले दृश्य पाहून तो चकित होऊन गेला. अतिशय सुंदर आणि सुशोभित अशा दिवाण-खान्यांत अनेक मेजे मांडली होतीं. त्याभौंवर्तीं असंख्य स्त्री-पुरुष बसले होते. ती सारी मंडळी खाण्यापिण्यांत गर्क होऊन गेली होती. विविध वायं वाजवून वादक त्या स्त्री-पुरुषांचे मनोरंजन करीत होते.

तो पुटपुटला, ‘छे ! ही प्रार्थनेची किंवा उपासनेची जागा दिसत नाही. कसल्या तरी मंगल प्रसंगाच्या निमित्तानें इथल्या राजपुत्रानें बडच्या बडच्या लोकांना दिलेली मेजवानी दिसते ही !’

इतक्यांत एक मनुष्य त्याच्याजवळ मोठ्या अद्वीतीं आला. तो राजपुत्राचा नोकर असावा असें त्याला वाटले. त्याला त्या

नोकरानें भोजनाला बसण्याची विनंती केली. लगेच त्याच्यापुढे मय, मांस आणि मोठी उत्कृष्ट मेवामिठाई ठेवण्यांत आली.

सर्व पदार्थ पोटभर खालूचावर तो स्वप्राळु मनुष्य बाहेर जाण्याकरितां उठला. पण दरवाजापाशी झकपक पोशाख केलेल्या एका भल्या मोठ्या माणसानें त्याला अडविले!

तो मनांत म्हणाला, ‘हा राजपुत्र असावा !’ समारंभाचा यजमान म्हणून त्यानें त्याला नमस्कार केला आणि आपल्या भाषेत त्याचे आभार मानले.

तो धृष्टपुष्ट मनुष्य स्वतःच्या भाषेत म्हणाला, ‘तुम्ही आपल्या जेवणाचे ऐसे दिले नाहीत. ते चुकते केल्याशिवाय तुम्हांला येथून जातां येणार नाही.’ तो काय म्हणत आहे, हें त्याला कांहीं केल्या समजेना. तो आपल्या भाषेत पुनः पुन्हां त्याचे आभार मानू लागला. आतां कुठे दारावरल्या त्या लष्ट मनुष्याच्या मनांत एक शंका आली. त्यानें त्या स्वप्राळु माणसाकडे निरखून पाहिले. अंगावर फक्त एक भिकार चिर-गुट असलेला हा कुणीतरी परका मनुष्य आहे आणि जेवणाचे ऐसे द्यायला याच्याजवळ फुटकी कवडीसुखां नाहीं, हें त्याच्या लक्षांत येऊन चुकले. लगेच त्यानें टाळी वाजवून कुणाला तरी हांका मारल्या. नगरांतले चार रक्षक एकदम धांवून आले. त्या घिप्पाढ मनुष्याचें म्हणणे त्यांनी ऐकून घेतले आणि एका बाजूला दोन व दुसऱ्या बाजूला दोन असे ते त्याला घेऊन

चालूं लागले. त्यांच्या अंगावर दरबारी पोषाख आहे हें त्या स्वप्राळु मनुष्याच्या ध्यानांत आले. त्यांची शिस्तही त्याला आवडली. तो त्यांच्याकडे पाहून मोठ्या आनंदानें मनांत म्हणाला, ‘या शहरांतलीं मोठीं प्रतिष्ठित माणसं दिसतात हीं !’

ते सर्वजण मिळून न्यायमंदिरांत आले. त्या परक्या मनुष्यानें समोर पाहिले. एका सिंहासनावर एक भव्य पुरुष बसला होता. त्याची ती छातीवर रुळणारी दाढी आणि त्यानें परिधान केलेला तो रुचाबदार झगा पाहून हा राजाच असला पाहिजे अशी त्याची खात्री झाली. राजदर्शनाकरितां आपल्याला इथें आणले आहे असें वाटून तो हर्षभरित होऊन गेला.

रक्षकांनीं न्यायाधीशाला या नवरुया मनुष्याचा गुन्हा सांगितला. न्यायाधीशानें किर्यादीतफें एक व आरोपीच्या बाजूने एक, असे दोन वकील नेमले. ते दोघे एकामागून एक आपल्या जागेवरून उठले आणि त्यांनी आपापले मुडे मांडण्याकरितां लांबलचक वक्तव्यें केली. आपल्या स्वागताकरितां चाललेली हीं स्तुतिपर भाषणे आहेत असें वाटून, राजा आणि राजपुत्र यांनी केलेल्या या सर्व सत्कारावहूल त्या स्वप्राळु मनुष्याच्यें अंतःकरण कृतज्ञतेने भरून आले.

त्याला शिक्षा झाली. त्याच्या गळ्यांत त्याचा गुन्हा लिहिलेली एक पाटी अडकवून शहरांतून उघड्या घोड्या-वरून त्याची घिंड काढण्यांत यावी, अशी न्यायाधीशानें आज्ञा केली. लगेच तिची अंमलबजावणी झाली.

पुढे एक तुतारीवाला व एक ढोलकेवाला आणि मार्गे उघडचा घोडचावर तो स्वप्नाळु मनुष्य अशी मिरवणूक सुरु झाली. तुतारी आणि ढोल यांचे आवाज ऐकतांच शहरांतले सारे नागरिक काय चालले आहे हें पाहण्याकरितां धांवून आले. हा देखावा पहातांच ते सारे पोट धरधरून हंसू लागले. पोरांची टोळकीं रस्त्यांतून त्याच्या घोड्यामागून धांवू लागलीं. त्याचें मन आनंदानें भरून गेले. त्याचे डोळे समाधानानें चमकू लागले. आपल्या गळ्यांतली पाटी ही राजानें आपल्याला दिलेली पदवी आहे आणि या पदवीदानाच्या प्रदर्शनाकरितां गांवांतून आपली मिरवणूक चालली आहे, असें त्याला एकसारखें वाटत होते.

तो घोड्यावरून जात असतांना भोवतालच्या गईत त्याला एक ओळखीचा चेहरा दिसला. तो वाळवंटांत राहणारा दुसरा एक मनुष्य होता. त्याला पाहून त्या स्वप्नाळु माणसाचा आनंद गगनांत मावेना. तो मोळ्यानें ओरडून म्हणाला, ‘मित्रा, आपण कुठं आहोत ? मनुष्य फक्त स्वप्नांतच जिच्यांत विहार करू शकेल, अशा या सुंदर नगरीचं नांव काय ? इथलीं माणसं किती उझार आहेत ! नाहीं ? अनोळखी पाहूण्याला देखील तीं मोळ्या प्रेमानं राजवाड्यांत आपल्या पंक्तीला बसवितात. इथले राजपुत्र सोबतीसाठीं त्याच्याबरोबर गांवांत सर्वत्र फिरतात. इथला राजा आपल्या ‘प्रमाची खूण म्हणून त्याच्या गळ्यात एक सुंदर पदवी

बांधतो आणि स्वर्गालाही लाजवील अशा समारंभानें नगरांतून त्याची मिरवणूक काढतो !'

वाळवटांतून आलेल्या त्या दुसऱ्यानें हें सारें ऐकलें. पण तो चकार शब्दसुद्धां बोलला नाहीं. त्यानें फक्त क्षणभर स्मित केलें आणि नकारार्थी आपली मान हलविली.

इतक्यांत मिरवणूक पुढे चालूं लागली. त्या स्वप्राळु माणसाच्या मुद्रेवर उल्हास नुसता ओसंडत होता. त्याच्या डोळ्यांत विलक्षण तेज चमकत होतें !

● ● ●

निसर्गानें मानवी जीवनाला दिलेल्या शापांचा अनुक्रम लावायचा झाला, तर त्यांत स्वप्राळुपणाला बरेच वरचें स्थान यावें लागेल. या एका वैगुण्यांतून मानवतेचीं अनंत दुःखें निर्माण झालीं आहेत. उन्हाकडे रंगीत कांचेतून पाहणाराला त्याचें स्वरूप सौम्य दिसावें आणि तें चांदण्यासारखें शीतल आहे म्हणून त्यानें जगाला सांगत सुटावें ना ? तसा स्वप्राळु मनुष्य या जगांत वावरत असतो. तो प्रीतीला अमरपद बहाल करून तिची पूजा करूं लागतो. प्रत्येक मनुष्याच्या अंतःकरणांत देव आहे अशा समजुनीनें कुणाच्याही मांडीवर डोके ठेवून तो निर्भयपणे झोऱीं जातो. आयुष्याच्या प्याल्यांत विष आणि अमृत हीं कमीअधिक प्रमाणांत नेहमीच मिसळलेलीं असतात, याची जाणीव करून घ्यायला त्याचें मन सहसा तयार होत नाही !

पण मनुष्य म्हणजे सत्य आणि असत्य, दया आणि कौर्य, उदातपणा आणि क्षुद्रपणा, देवत्व आणि पशुत्व, या परस्पर-

विरोधी गोष्टींचा विलक्षण संकर आहे ! या सत्याचा जो स्वतःला विसर पडू देत नाही, तोच जीवनाचे वास्तव स्वरूप जाणून जगाला मार्गदर्शन करू शकतो. बाकीचे सर्वे-मग ते कवि असोत, संत असोत, ध्येयवादी असोत अथवा अन्य श्रेष्ठ लोक असोत—न कळत स्वप्राळुपणानें जशी स्वतःची वंचना करून घेतात, तशी ते आपल्यामागून आंधळेपणानें येणाऱ्या हजारों जीवांचीही फसवणूक करतात.



सिंहासनावर झोंपलेल्या एका म्हाताऱ्या राणींना वारा घालीत चार गुलाम उभे होते. ती राणी घोरत होती. तिच्या मांडीवर घुर्र घुर्र करीत मोळ्या आरामांत पडलेले एक मांजर त्या गुलामांच्याकडे आळसावलेल्या नजेरेने पहात होतें.

पहिला गुलाम म्हणाला, ‘ही झोंपलेली येरडी किती भयंकर कुरुप दिसतेय ! तिचं हें लोंबणारं तोंड पहा. जणुं कांहीं एखादा ब्रह्मसमंध हिचा गळा दावीत आहे असं हिच्या श्वासावरून वाटतं !’

मांजर घुर्ग घुर्ग करीत बोलले, ‘तुम्ही चालते बोलते गुलाम जितके ओंगळ दिसतां तितकी कांहीं ही म्हातारी कुरूप नाहीं !’

दुसरा गुलाम उद्धारला, ‘झोवेत हिच्या, तोडावरल्या सुरकुत्या मावळून जायला हव्या होत्या. पण त्या तर अधिकच स्पष्ट दिसताहेत. तिला कसलं तरी भयंकर स्वप्न पडत असलं पाहिजे.’

मांजर घुरघुरले, ‘हिच्या सारखीच तुम्हांला झोप लागेल आणि तुम्हांला आपल्या स्वातंत्र्याचीं स्वप्रं पढूं लागतील, तर काय बहार होईल !’

तिसरा गुलाम म्हणाला, ‘कदाचित हिने करूपणानें ठार मारलेले सर्व लोक स्वप्रांत क्रमाक्रमानें हिच्या ढोळ्यां-पुदून जात असतील !’

मांजर घुर्ग घुर्ग करीत बोलले, ‘तुमच्या पूर्वजांचे आणि वंशजांचे थवेच्या थवे तिच्या ढोळ्यांपुदून जात आहेत.’

चौथा गुलाम उद्धारला, ‘हिच्याविषयीं अशा गप्पागोष्टी करणं सोपं आहे. पण इथं एकसारखं उभं राहून तिला वारा घालण्यानं आपल्याला येणारा शिण कांहीं त्या गप्पांनी कमी होत नाहीं.’

मांजर घुरघुरले, ‘तुम्ही सदासर्वदा कुणाला ना कुणाला तरी वारा घालीतच राहणार ! अगदीं मेल्यावर सुद्धां ! या-

बाबतीत स्वर्ग कांहीं पृथ्वीहून निराळा नाही. तिथंही राजे आहेतच !’

याच क्षणीं त्या म्हाताऱ्या राणीनें पेंगत पेंगत एक मोठी डुलकी घेतली. तिचा मुगुट डळमळला आणि खालीं जमिनी-वर पडला.

पहिला गुलाम घाबरून उद्गारला, ‘मोठा अपशकुन आहे हा !’

मांजर घुर्र घुर्र करीत म्हणालें, ‘एकाचा अपशकुन हा दुसऱ्याचा शकुन होऊं शकतो.’

. दुसरा म्हणाला, ‘ही बया जागी झाली आणि आपला मुगुट खालीं पडला आहे, असं तिनं पाहिलं, तर ती तत्काळ आपणां चौधांचा प्राण घेईल !’

मांजर घुरघुरलें, ‘तुमच्या जन्मापासून प्रत्येक दिवशीं ती तुमचा जीव घेत आली आहे. तुम्हां शेळपटांना तें अजून कळत मात्र नाहीं !’

तिसरा गुलाम बोलला, ‘आपला मुगुट जमिनीवर पडला आहे, हें तिनं पाहिलं तर ती आम्हांला नुसती ठार मारणार नाहीं. मुगुट खालीं पडल्यामुळं कुच्छ झालेल्या देवता संतुष्ट करण्याकरितां मीं हें बलिदान केलें, असं ती साऱ्या जगाला सांगत सुटेल.’

मांजर घुर्र घुर्र करीत म्हणालें, ‘या जगांत फक्त दुर्बळच देवांना बळी जातात !’

चौथ्या गुलामानें इतरांना गप्प बसविले आणि त्यानें तो मुगुट हळूच निद्रित राणीच्या मस्तकावर ठेवला.

मांजर घुर्र घुर्र करीत म्हणालें, ‘फक्त गुलामच धुळीत पडलेला मुगुट पुन्हां उचलून तो आपल्या मालकाच्या मस्तकावर ठेवीत असतात !’

थोड्या वेळानें ती म्हातारी राणी जागी झाली. इकडे तिकडे पाहून तिनें एक मोठी जांभई दिली. नंतर ती म्हणाली, ‘एक चमत्कारिक स्वप्न पडत होते मला ! त्या स्वप्नात एका जुनाट झाडाच्या बुंध्याभोवतीं एक विंचू चार सुरवंटांचा पाठलाग करीत आहे, असं मला दिसलं. किती विचित्र होतं तें स्वप्न !’

डोळे मिटून ती पुन्हां झोपीं गेली. लवकरच ती घोर्लू लागली. ते चार गुलाम तिळा पुन्हां वारा घालू लागले.

मांजर घुर्र घुर्र करीत म्हणालें, ‘मूर्खीनों, रहा, असेच वारा घालीत जन्मभर उभे रहा ! या वाच्यानं आपली राख-रांगोळी करणाऱ्या अग्रीच्या ज्वाळाच आपण फुलवीत आहों, हें तुम्हांला कधीं कळणार ?’

● ● ●

जगांत गुलामगिरी कशी नांदत राहते यावें जिब्राननें केलेले हें वर्णन मोठें मार्मिक आणि मर्मभेदक आहे. दुर्बलाचे मुख्य शब्द

त्यांच्यावर सत्ता गाजविणारे सबळ नसतात. त्यांचे खरे वैरी ते स्वतःच असतात. राखेच्या डिगान्याखालीं निखारे विझून जावे, त्याप्रमाणे गुलामांवां मने गुलामगिरीत मरून जातात. पुढे पुढे तर आपल्या शुंखलांचा अलंकार म्हणून ते अभिमान वाळूऱ्या लागतात ! या गोष्टीतले मांजर क्षणाक्षणाला गुलामांच्या स्वाभिमानाला डिवचण्याचा प्रयत्न करीत असते. पण झोंप-लेल्या राणीविषयीं थोडेसे तुच्छतेने बोलण्यापलीकडे त्या विचान्यांची मजलच जाऊं शकत नाही ! राणीच्या मस्तकावरून मुगुट खालीं पडतो, तेव्हां गुलामांना तो मोठा अपशकुन वाटतो. तो अपशकुन असलाच तर राणीला; आपल्याला नव्हे, हेसुद्धां त्या हतभाग्यांच्या लक्षांत येत नाहीं. ‘एकाचा अपशकुन हा दुसऱ्याचा शकुन होऊं शकतो’ हें मांजराचे वाक्य किती अर्थपूर्ण आहे ! पण तो अर्थ जाणण्याची ताकद जनावराप्रमाणे जगणाऱ्या आणि त्या जीवनांतच आनंद मानणाऱ्या दासांच्या अंगीं कुदून असणार ? ‘फक्त गुलामच धुळींत पडलेला मुगुट पुन्हां उचलून तो आपल्या जुलमी मालकाच्या मस्तकावर टेवीत असतात’ या मांजराच्या एका वाक्यांत तर कांतीच्या स्फोटाला लागणारी सर्वे दाऱु सांठविलेली आहे. पण त्या दाऱुचा भडका उडवून देणारी ठिणगी ज्यांच्या अंतःकरणांत नसते, त्यांना तिचा काय उपयोग होणार ?

जुलमी राजाचीं सिंहासने फक्त सैन्याच्या आधारावर टिकून रहात नाहीत. साम्राज्यवादाच्या महस्वाकांक्षा केवळ शास्त्राखामुळे जगावर राज्य करीत नाहीत. कुबेर होऊं पाहा-

णाऱ्या लोभी धनिकांच्या ऐश्वर्याचे पर्वत आपल्या प्रचंड-
पणामुळे कांहीं गोरगरिशांच्या छाताडावर मिरवीत राहात
नाहीत. या सर्वांचा—किंवद्दुना जगांतल्या कुठल्याही अन्या-
याचा, जुळुमाचा आणि विषमतेचा—मुख्य आधार एकच
असतो ! तो म्हणजे त्यांना बळी पडणाऱ्या माणसांचा दुबळे-
पणा—त्यांच्या आतम्याचा अधःपात. शरीराच्या गुलामगिरींतून
मनाची गुलामगिरी हां हां म्हणतां निर्माण होते. या शेणमेण
होऊन गेलेल्या मनांमुळेच माणसे धर्मांतल्या दंभापुढे माना
वांकवितात, राजदंडांच्या जुलमापुढे गुडघे टेंकतात, आणि
लक्ष्मीचा चंचलपणा व चवचालपणा पुरापुरा ठाऊक असूनही
कुञ्याप्रमाणे तिचे पाय चाटीत राहतात !

कुठल्याही गुलामांच्या पायांतल्या शृंखला कांहीं केवळ
शारीरिक सामर्थ्यांने तुटत नाहीत. त्या सामर्थ्याला आतिमक
शक्तीचा आधार लागतोच लागतो.



एक मासा दुसऱ्या माशाला म्हणाला, ‘आपल्या ह्या समुद्राच्या वर दुसरा एक समुद्र आहे. त्या समुद्रांतही पोहणारे प्राणी आहेत. आपण जसे इथं राहतो, तसेच ते तिथं राहतात.’

दुसरा मासा त्याला म्हणाला, ‘तुझी ही निव्वळ कल्पना आहे, बाबा ! आपल्या या समुद्राबाहेर कुणी जरी अगदीं बोटभर गेला आणि तिथंच राहण्याचा प्रयत्न करूं लागला, तर तो तत्काळ मरतो हें तुला ठाऊक आहे ना ? मग या वरच्या समुद्रांत दुसरे प्राणी राहतात, हें तुझें म्हणणे आम्ही

खरे कसे मानायचे ? तुझ्या या गप्पांना काय आधार आहे ?

● ● ●

जगांतल्या अनेक दुःखांचा उगम मनुष्याच्या कल्पनाशक्ती-च्या खुरटेपणांत आहे असे म्हटले तर तें फारसे चुकीचे होणार नाहीं. पंख न फुटलेल्या पिलाने घरव्यालाच आकाश मानावे ना ? तशी माणसे आयुष्यांत हरघडी व्यक्तिनिष्ठ दृशीने वागत असलेलीं दिसतात. कल्पना ही केवढी प्रेरक व प्रभावी शक्ति आहे, याची त्यांना जाणीवच नसते. पण आइनस्ट्राइन म्हणतो, ‘ज्ञानापेक्षां कल्पनेचं च महत्त्व जीवनांत अधिक आहे.’ ‘कल्पना-शक्ति हे नीतिप्रसाराचे अमोघ साधन आहे’ असे जे शेळेने उद्भार काढले आहेत, ते अत्यंत अर्थपूर्ण आहेत.

मनुष्याला मनुष्य म्हणून आज जें मोल आले आहे तें त्याच्या कल्पकतेमुळेच ! मानवी जीवनाच्या विकासाकरतां घडपडणारे कवि, संत, शास्त्रज्ञ आणि धर्मसंस्थापक यांची चरित्रे पाहिलीं तर त्यांची कल्पनाशक्ति अत्यंत तरल व उज्ज्वल होती, असेच दिसून येईल. राजपुत्र सिद्धार्थाला जगांतल्या दुःखांचा क्षणभरमुद्धां प्रत्यक्ष अनुभव येऊ नये असा त्याच्या पित्याने कडेकोट बंदोबस्त केला होता. पण एके दिवशी रस्त्याने जातां जातां सहजासहजी जीं दृश्ये सिद्धार्थाला दिसलीं, त्यांतले दुःख कल्पनेने त्याला तत्काळ प्रचीत करून दिले. त्याचे विशाल आणि कोमल मन त्या जाणिवेने कल्पवृक्ष गेले आणि मानवी जीवनांतल्या दुःखाचा परिहार करण्याचा मार्ग शोधण्याकरतां तो भिक्षु होऊन राजवाढ्याबाहेर पडला.

शाश्वतांनी मानवजातीची जी विविध सेवा केली आहे तिचा उगमही असाच कल्पनेच्या स्वच्छंद पण उदात श्रीडेंतच आहे. कल्पनाशक्तीच्या अभावामुळे अनेक माणसे आत्म्याची कुरुपता आणि समाजांतली विषमता जाणायला असमर्थ ठरतात. इतरांवर होणारे जुल्म आणि अन्याय यांचीं चित्रे त्यांना आपल्या डोळ्यांपुढे उभी करतांच येत नाहीत. त्यामुळे स्वाभाविकच ही माणस सहानुभूतिशून्य बनतात. सहानुभूति ही सुधारणेची जननी आहे. पण तिचा स्पर्श न झाल्यामुळे माणसांमध्ये परंपरेला चिकटून राहण्याची, चाकोरीबाहेर न जाण्याची आणि आपल्या आंवाक्याबाहेरच्या प्रत्येक गोष्टी-विषयी अथद्द असण्याची प्रवृत्ति स्थिर होते. या गोष्टींतला दुसरा मासा हा अशा लोकांचा एक नमुना आहे.



असाच भटकतां भटकतां मी एकदां एका बेटावर गेलों. तिथें माणसाचें ढोके पण पोलादी पाय असलेला एक राक्षस मला दिसला. तो एकसारखा पृथ्वीच्या पोटांतून निर्माण होणारा प्रत्येक पदार्थ अधाशीपणानें आपल्या घशांत ढकलीत होता—आणि—घटाघट समुद्राचें पाणी पीत होता ! कितीतरी वेळ मी त्याच्याकडे पाहत उभा होतों. शेवटी मी त्याच्याजवळ गेलों आणि त्याला म्हणालों, ‘तुला आपलं पोट भरल्याच्यं समाधान अजून एकदांहि मिळालं नाहीं काय ? तुझी भूक आणि तहान हीं कधींच तृप्त होत नाहींत काय ? ’

त्यानें उत्तर दिलें, ‘माझं पोट भरलंय—माझं समाधान झालंय ! इतकेच नव्हे तर या अखंड खाण्यापिण्याचा मला अगदी कंटाळा आला आहे. पण मला नेहमी एक भीति वाटते—आज मी स्वस्थ बसलों तर कदाचित् उद्यां मला खायला पृथ्वीवर एक पदार्थही शिल्क उरणार नाहीं, मला प्यायला समुद्रांत पाण्याचा थेंबही राहणार नाहीं.’

● ● ●

अंधपणानें अमर्याद धनसंचय करणाऱ्या आणि त्या पैशाच्या साहाय्यानें जगावर सत्ता गाजवूं पाहाणाऱ्या आधुनिक पुंजीपती-वरले हें जिब्रानचे रूपक मोठे सूचक आहे. मस्तकावर सुर्वण-मुगुट मिरवीत हे लोक मानवतेने मोळ्या कष्टाने जीवनाच्या पूजेकरतां गोळा केलेली फुले आपल्या पोलादी टांचांखालीं अहर्निश चिरडून टाकीत असतात. लोभ हाच त्यांचा परमेश्वर बनलेला असतो. आणि सर्वांत गमतीची गोष्ट ही कीं, जों जों मनुष्य श्रीमंत होत जातो, तों तों त्याचा लोभ अधिकच वाढत जातो। तृप्ति हा शब्दच पुंजीपतीच्या कोशांत असूं शकत नाहीं. प्राचीन भारतीय संस्कृतीत मनुष्याच्या विकासाच्या आड येणारे सहा शत्रू मानले असून त्यांत कामवृत्तीला अग्रस्थान दिलें आहे. पण आजच्या जगाकडे पाहिल्यावर मानवतेचा, मानवधर्माचा आणि मानवी आत्म्याचा सर्वांत मोठा शत्रु लोभच आहे, हें कुणीही नाकबूल करणार नाही.

एकदां एका शहरांतले सर्व प्रतिष्ठित नागरिक आपल्या राजाला भेटायला गेले. राजधानींतल्या माणसांनी कोणत्याही प्रकारचे मय अथवा मादक द्रव्य वापरू नये, असा महाराजांनी कायदा करावा ही आपली इच्छा त्यांनी अत्यंत नम्र शब्दांत त्याच्यापुढे प्रगट केली.

राजा एक शब्दही बोलला नाही. त्याच्याकडे पाठ फिरवून खो खो हंसत तो तिथून निघून गेला. ते बिचारे सभ्य नागरिक विस्मयचाकित होऊन परत जायला निघाले.

राजवाढ्याच्या दरवाजापाशी त्यांना राजाचा खासगी

कारभारी भेटला. राजाच्या वर्तनामुळे हे सर्व लोक गोंधळून गेले आहेत, हें त्याच्या लक्षांत आले. त्यांची सर्व हकीकत ऐकून घेऊन तो म्हणाला, ‘मित्रहो, तुम्हीं भलत्या वेळीं राजेसाहेबांची मुलाखत घेतलीत ! सरकार स्वारी तर असतांना तुम्ही आपला मद्यबंदीचा विनंति अर्ज घेऊन गेलां असतां तर तो तत्काळ मंजूर झाला असता.’

● ● ●

कल्पकतेइतकाच उपरोध हा जिब्रानच्या प्रतिभेचा प्रभावी विशेष आहे. केवळ स्वैर कल्पनेचा मोहक विलास अथवा स्वच्छेद भावनांचे सुंदर नर्तन ज्यांच्या काव्यकथांत आढळते, अशा प्रतिभावंतांपेक्षां त्याच्या लिखाणांत जी दाहक वास्तवता आढळते, तिचे श्रेय या विशेषालाच दिले पाहिजे. त्याच्या या शक्तीचा विलास दाखविणारी अशीच दुसरी एक ‘पश्चात्ताप’ नांवाची छोटी गोष्ट पहा—

एका काळोख्या रात्रीं एक मनुष्य आपल्या शेजान्याच्या बागेंत हळूच शिरला आणि तिथले सर्वांत मोठे कलिंगड चोरून त्यानें आपल्या घरी आणले. त्यानें तें लगेच फोडले. तें पिकलेले नाही असें त्याला दिसतांच एक मोठा चमत्कार घडून आला. त्या मनुष्याची सदसदूविवेकबुद्धि एकदम जागृत झाली. तें कलिंगड चोरून आणण्यांत आपण केवढी मोठी चूक केली हें लक्षांत येऊन त्याचें मन पश्चात्तापानें जळू लागले !

असल्या गोष्टीतला जिब्रानचा उपरोध इतका स्पष्ट असतो की त्यावर कांही भाष्य करण्याची जरूरीच नाही.

मी तरुण असतांना एका साधूच्या दर्शनाला गेलो. डोंगरापलीकडल्या प्रश्नान्त वनराईत तो राहत होता. सद्गुण कशाला म्हणावें यासंबंधानें आमची दोघांची चर्चा सुरु असतांनाच एक थकल्याभागल्या चेहऱ्याचा दरोडेसोर मोळ्या कष्टानें लंगडत लंगडत तिथें आला. साधूजवळ येतांच गुडघे टेकून आणि हात जोडून तो म्हणाला, ‘हे सत्पुरुषा, मी तुला शरण आलो आहें. माझ्या मनाला शांति मिळेल या आशेनें मी तुझ्याकडे धांव घेतली आहे. माझ्या पापांचा भार मला असह्य झाला आहे.’

साधूने उत्तर दिले, ‘मित्रा, माझी स्थिति तुझ्यासारखीच आहे. माझ्या डोक्यावराहि पापांचा ढोंगर आहे.’

दरोडेखोर म्हणाला, ‘पण महाराज, मी चोर आहें. लुटाऱ्या आहें !’

साधु हंसून उद्घारला, ‘मीही चोर आहें. लुटाऱ्या आहें.’

त्यांच्याकडे आश्वर्यानिं पाहत दरोडेखोर म्हणाला, ‘पण मी खुनी आहें, महाराज ! माझ्या हातून मरण पावलेल्या माण-सांच्या सूडाच्या इच्छा माझ्या कानांत मोठमोठ्यानें आकोश करीत आहेत.’

साधु उत्तरला, ‘मित्रा, माझाच अनुभव तूं बोलून दाखविलास की !’

विस्फारलेल्या डोळ्यांनी साधूकडे पाहात दरोडेखोर म्हणाला, ‘माझ्या हातून किती गुन्हे झाले आहेत याची गणती सुद्धां करतां येणार नाहीं.’

साधूने स्मित करीत उत्तर दिले, ‘या बाबरीत मी तुझा सख्खा भाऊ शोभेन !’

तो दरोडेखोर उठून उभा राहिला. क्षणभर त्यानें त्या साधू-कडे टक लावून पाहिले. त्याच्या शून्य निस्तेज दृष्टीत आतां कसल्या तरी नव्या तेजाचा संचार झाला. साधूला वंदन करून तो निघून गेला तेव्हां तो लंगडत नव्हता, कष्टानें चालत नव्हता. एखाद्या कोकराप्रमाणे पटपट उड्या मारीत तो ढोंगर उतरून गेला.

मी साधूकडे वळून प्रश्न केला, ‘हातून कधीहि न घडलेले गुन्हे आपण केले असं तुम्ही त्या दरोडेखोराला कां सांगितलंत? तुमच्या या बोलण्यानं त्याची तुमच्यावरली श्रद्धा पार उढून गेली, हें तुमच्या लक्षांत आलं नाहीं काय?’

साधूनें उत्तर दिलें, ‘त्याची आतां माझ्यावर श्रद्धा उरलेली नाहीं, हें मला कबूल आहे. पण तो आला होता तेव्हां स्वतःच्या जीवनाविषयीं निराश होता. आतां त्याच्या मनांत त्याच्याविषयीं नवी आशा निर्माण झाली आहे.’

त्याच वेळी दरोडेखोराच्या गाण्याचे सूर लांबून आम्हांला ऐकूं येऊं लागले. त्याच्या गाण्याच्या प्रतिध्वनीनें ती दरी आनंदानें भरून गेली.

● ● ●

पावित्र्यावरल्या पोकळ प्रवचनांनी पतिताचा उदार कधीच होत नाहीं. हातून घडलेल्या पापांनी त्याचा आत्मा झाकळून टाकळेला असतो. आपण कांहीं चांगले करूं शकूं असा त्याला विश्वासच वाटत नाहें. तो विश्वास त्याच्यामध्ये निर्माण करण्यानेच त्याचें जीवन सुधारण्याचा संभव असतो.

पापे आणि पापो माणसें यांच्याविषयीं सामान्य लोक बास्यतः निरस्कार दाखवितात. पण जीं पापे ऐकतांच ते कानांवर हात ठेवतात, तीं स्वतःच्या हातून झालीं म्हणून त्यांना मुळीच वाईट वाटत नाहीं. कफ्ट तीं या कानाची त्या कानाला करूं नयेत, एवढीच यांची इच्छा असते. म्हणूनच एका

व्यभिचारिणीला दगडाधोंडथांनी ठेंचून ठार मारायला प्रवृत्त झालेल्या प्रक्षुब्ध जनसंमर्दाला 'ज्याच्या हातून कधीं पाप घडलें नसेल, त्यानेच हिच्यावर पहिला धोंडा मारावा' असें रिवस्तानें सांगतांच त्या अभागिनीच्या शरीरावर एकही दगड येऊन पडला नाही! 'इतरांचीं पापें आपल्या डोळ्यांना दिसतात, आपली स्वतःचीं पापें आपल्या पाठीमागें लपलेली असतात.' हें सेनेकाचें वाच्यही या दृष्टीने लक्षांत ठेवण्याजोंगे आहे.

पाप ही मानवी मनाची एक प्रकारची शक्तिच असते. पण ती अयोग्य मागानें प्रगट होत असते. ज्यांना आपण गुन्हेगार मानतों त्यांच्यापैकीं बहुतेकांचीं पापें अज्ञानांतून, दारिद्र्यांतून, विषमतेंतून किंत्रा अशाच प्रकारच्या सामाजिक होषांतून निर्माण झालेली असतात. म्हणून पापी मनुष्याला तिरस्कारानें दूर लोटणे हा सामाजिक गुन्हा आहे. त्याला प्रेमपूर्वक आपल्या बरोबरीचा मानून आणि त्याचा आत्मविश्वास जागृत करून त्याची सुधारणा होऊं शकेल.



राजसंन्यास

एके काळीं विशाल देशाचा राजा असलेला एक तरुण मनुष्य डोंगराळ प्रदेशांतल्या एका अरण्यांत एकांतवासांत राहत आहे असे मी एकलै. स्वेच्छेने सिंहासनाचा त्याग करून आणि आपल्या वैभवशाळी कर्मभूमीचा मोळ्या आनंदाने निरोप घेऊन तो अरण्यांत रहायला गेला होता.

माझ्या मनांत आले—जो राजपदाचा मोळ्या लीलेने त्याग करतो, त्याचे मन त्या राज्यापेक्षां खचित मोठे असले पाहिजे. अशा पुरुषाला शोधून काढून त्याचे जीवनरहस्य आपण अवश्य जाणून घ्यायला हवें.

तो ज्या अरण्यांत रहात आहे असें मी ऐकलें होतें, तिथें त्याच दिवशीं मी गेलों. तो संन्याशी एका सुरुच्या झाडा-खालीं बसला होता. त्याच्या हातांतली बांबूची काठी राज-दंडप्रमाणे दिसत होती. एखाचा राजाला अभिवादन करावें त्याप्रमाणे मी त्याला मोळ्या आदरानें वंदन केले.

माझ्याकडे वळून तो मृडु स्वरानें म्हणाला, ‘या शांत निवांत अरण्यांत तूं कां आला आहेस? रानावनांतल्या या हिरव्या गार छायांत तूं आपल्या हरपलेल्या श्रेयाचा शोध करीत आहेस, कीं संध्याकाळ झाली म्हणजे घरीं परतण्याची माणसाला जी एक अनिवार ओढ लागते तिनं प्रेरित होऊन तूं या अरण्यांत प्रवेश केला आहेस?’

मी उत्तरलों, ‘महाराज, मी केवळ आपल्या दर्शनाकरितां आलों आहें. राजधानींतलें सिंहासन सोळून अरण्यांतल्या तृणासनाचा आपण कां स्वीकार केला, हें जाणून घेण्याची मला फार फार इच्छा आहे!’

तो हंसत उद्भारला, ‘ती तर एक मामुली गोष्ट आहे. माझ्या मनाला मोहिनी घालणाऱ्या मायेचा बुडबुडा एके दिवशीं क्षणाधीत फुटला. हें कसें घडलें, तें तुला सांगतों—

एके दिवशीं मी राजवाढ्यांतल्या एका खिडकींत हवा खात बसलों होतों. माझा खासगी कारभारी आणि दुसऱ्या देशांतून आलेला एक राजदूत खालच्या बागेतून गप्पागोष्टी

करीत चालले होते. मी बसलों होतों त्या खिडकीस्वार्ली ते आले. तेव्हां स्वासगी कारभारी स्वतःविषयी बोलत होता. तो म्हणाला, ‘अहो, तसं पाहिलं तर राजेसाहेबांत आणि माझ्यांत असं काय मोठं अंतर आहे ? त्यांच्याप्रमाणे मीही कडक आणि उंची मथांचा मोठा भोक्ता आहें. कुठल्याही प्रकारचा जुगार त्यांच्या-इतकाच मलाही आवडतो. आम्हां दोघांत आणखी एक मोठं साम्य आहे. राजाप्रमाणं मीही मोठा संतापी मनुष्य आहें.’ ते शब्द माझ्या कार्नी पडतात न पडतात तोंच ते दोघे पुढच्या वृक्षराजीत अदृश्य झाले. थोड्या वेळानें ते दोघे परत आले. स्वासगी कारभास्याची स्वारी आतां माझ्याविषयीं बोलूळू लागली होती. तो म्हणत होता—‘राजा थेट माझ्या वळणावर गेलाय् हं ! माझ्यासारखाच तो मोठा बांका तिरंदाज आहे. माझ्याप्रमाणे त्यालाही संगीत फार आवडतं. अहो, अधिक काय सांगू ? दिवसांतून तीन वेळां स्नान केल्याशिवाय मला चैन पडत नाहीं ना ? त्याचंही तसंच आहे?’

क्षणभर थांबून तो संन्याशी पुढे म्हणाला, ‘त्याच दिवशी संध्याकाळीं फक्त अंगावरले वस्त्र तेवढे बरोबर घेऊन मी कुणालाही न सांगतां राजवाढ्यांतून बाहेर पडलों. गुण आणि दुर्गुण यांच्यांत माझ्यापेक्षां काढीचाही फरक नसलेल्या माणसांचा मालक म्हणून मिरविण्यांत मला आनंद वाटना !’

मी त्या संन्याशाला म्हणालों, ‘मोठी नवलाची गोष्ट आहे ही ! केवळ हे उद्धार कानांवर पडल्यामुळे तुम्ही अफाट

राजवैभवाचा त्याग केलात, हें अनकांना सरंसुद्धां वाटणार नाहीं.’

तो उत्तरला, ‘मित्रा, यांत आश्वर्य वाटण्यासारखं सरोखरच कांहीं नाहीं. एखादी अद्भुत कथा आपल्या कानांवर पडेल, अशा अपेक्षेन तूं इथं आला असशील. तुझी ती अपेक्षा तृप्त झाली नाहीं म्हणून तुला ही घटना मोठी लोकविलक्षण वाटत असेल. मला मात्र जें घडलं तें अत्यंत स्वाभाविक वाटतं. विविध ऋतूंचे मोहक नृत्य आणि मधुर संगीत यांनी अखंड नगळेल्या या अरण्यांत आयुष्य घालविण्याकरितां राज्याचा त्याग कोण करणार नाहीं? निर्जन निवासांतला मूक आनंद, इथं स्वतःची स्वतःला मिळणारी गोड सोबत, या गोष्टी कोलाहलानं भरलेल्या बाहेरच्या जगांत फार दुर्मिळ आहेत. या मानानं फार लहान अशा लाभासाठीं सुद्धां आजपर्यंत कैक लोकांनों राज्यत्याग केला आहे. पृथ्वीवरलों सर्व रहस्यं कळावींत म्हणून आपलं उत्तुंग स्थान सोडून खालीं येणारे आणि चिचुंगांच्या सहवासांत रमणारे गरुड जगांत अनेक आहेत हें सरे! पण शाश्वत आणि निःस्वप्न अशा परतच्चाच्या स्पर्शासाठीं सर्व सुंदर पण भंगुर स्वप्रांकडे पाठ फिरवणारीं माणसंही या पृथ्वीवर अगणित आहेत. जगाला नग सत्य आणि अनावृत सौंदर्य पाहण्याची लाज वाढू नये म्हणून आपल्या निःसंगपणाचा त्याग करणारे पुरुषही इथं आढळतात. या सर्वांपेक्षां श्रेष्ठ अशी व्यक्तिही मधून मधून आपल्या दृष्टीला पडते.

आपल्या अहंकाराचं एवढसंसुद्धां प्रदर्शन होऊं नये म्हणून त्यानं दुःखाच्या भावनेचा सुद्धां त्याग केलेला असतो_!'

एवढे बोलून तो उठला आणि आपल्या हातांतल्या बांबूच्या काठीवर किंचित रेलून म्हणाला, 'आतां तूं राजधानींत परत जा. वेशीपाशीं उभा रहा. नगरांत प्रवेश करणाऱ्या व त्यांतून बाहेर पडणाऱ्या सर्व लोकांचं तूं निरीक्षण कर. जन्मतः राजा असूनही ज्याची टीचभर जमिनीवर सुद्धां मालझी नाहीं, शरीरावर दुसऱ्याची सत्ता असली तरी जो आपल्या आत्मशक्तीनें इतरांवर अधिकार चालवीत आहे, आणि जो बाईतः सत्ताधीश भासला तरी स्वरोखर स्वतःच्या दासांचा दास आहे, अशीं तिन्ही प्रकारचीं माणसं तूं त्या जनसमूहां-तूं शोधून काढ.'

त्यांचे बोलणे संपले. तो माझ्याकडे पाहून हंसला. त्याच्या ओढावर हजारों उषःकाळांची शोभा सम्मालित झाली आहे, असा मला भास झाला. लंगेच त्यानें माझ्याकडे पाठ फिरविली आणि तो अरण्यांतल्या गर्दे झाडींत निघून गेला.

मी नगराकडे परत आलों. त्याच्या उपदेशाप्रमाणे वेशी-पाशीं उभा राहून मी जाणाऱ्या येणाऱ्या प्रत्येक माणसांकडे निरखून पाहूं लागलों. त्या दिवसापासून या क्षणापर्यंत माझ्या अंगावरून ज्या असंख्य सावल्या आल्या आणि

गेल्या, त्यांत तिसऱ्या प्रकारच्या माणसांच्या छायाच फार आहेत.

● ● ●

संन्यास—मग त्याचे बाब्य स्वरूप कोणतेही असो—हा जिवंत सनाचा, जागृत हृदयाचा, बंडखोर आत्म्याचा धर्म आहे, हें जिब्रानने या कथेत सूचित केलेले सत्य त्रिकालाबाधित आहे. जगांतलीं बहुतेक माणसें केवळ शरीरानें जगत असतात. शरीर हें निसर्गतः भोगप्रिय असल्यामुळे सत्ता, संपत्ति, कीर्ति, कामुकता, इत्यादिकांच्या विविध पाशांत तें चटकन् गुरफटले जातें. आणि मग मधांत पढलेल्या माशीसारखी माणसाची स्थिति होते. भोग भोगून मनुष्य कधीच तृप्त होत नाहीं. भोगांत सारीं माणसें सारखीच असतात. माणसांचे भोठेपण त्याच्या त्यागावरून कळतें, भोगावरून नाहीं. महाभारतांतल्या यथातिराजाने अगदीं गलितगात्र होऊन गेल्यावरही पुत्रापासून उसनें तारुण्य घेऊन उपभोगतूसीचा जो प्रयत्न केला, तो या अंध भोगलालसे-मुळेच—शरीराच्या लाजिरवाण्या गुलामगिरीमुळेच ! जगांत पैशाला, सत्तेला, ऐश्वर्याला आणि राजपदाला जो अवास्तव मान मिळतो आणि जें कृत्रिम महत्त्व प्राप्त होतें, तें मनुष्याच्या मनाच्या या दुबळेपणामुळे—त्याच्या शरीराच्या अंध आसक्ती-मुळे !

पण ज्यांची मनें जिवंत असतात व जगतां जगतां अधिक सबळहोत जातात, तीं माणसें शरीराच्या गुलामगिरीत कुजत पडत नाहीत. त्यांचे जागृत झालेले आत्मे आसक्तीच्या शृंखला तोहून

मुक्त होण्याकरितां अहर्निश धडपडत असतात. जिब्रानच्या या तास्त्विक कथेतला राजा हा असाच एक मुक्त आत्मा आहे. संत, तत्त्वज्ञ आणि कलावंत हेही अंशतः मुक्त असे आत्मे असतात. म्हणूनच बाह्यतः सत्ताहीन असूनही ते जगावर अधिकार चालवू शकतात. पण-असले मुक्तात्मे संसारांत सामान्यतः दुर्मिळ असतात. जे आत्मे बाह्यतः स्वतंत्र भासतात, ते सुद्धां या नाहीं त्या अदृश्य पार्थिव पाशानें बद्ध होऊन जागच्या जागी तडफडत बसतात. आत्म्याची ही गुलामगिरी हें मानवी जीवनांतल्या दुःखांचे एक प्रमुख कारण आहे.

-४- -४- -४-

दोन गरुड आणि एक कॉकरूं

c

एकदां एका कुरणांत एक शेळी आपल्या कॉकराला वेऊन मोळ्या आनंदानें चरत होती. वर उंचावर आभाळांत एक गरुड घिरव्या घालीत अधाशी नजरेने त्या कॉवळ्या कॉकराकडे पहात होता. तो आतां खालीं उतरून त्याच्यावर झटप घालणार, इतक्यांत दुसरा गरुड तिथें उपस्थित झाला. बुभुक्षित दृष्टीने त्या कॉकराकडे पहात तोही आकाशांत फेण्या घालूं लागला.

थोडक्याच वेळांत हे दोघे प्रतिस्पर्धी एकमेकावर तुटून पडले. त्यांच्या भयंकर कर्णकर्कश चीत्कारांनी सारे वातावरण भरून गेले.

शेळीने दचकून वर पाहिले. आकाशांतले दृश्य पाहून तिला मोठे आश्रय वाटले. ती कॉकराकडे वळून म्हणाली, 'लाडक्या, खा दोन पक्ष्यांनी एकमेकांवर असं तुटून पढावें हें किती चमत्कारिक आहे ! हें विशाल आकाश या दोघांना सहज पुरण्याजोगे आहे. वाळ, पंख असलेल्या आपल्या या बांधवांचं भांडण लवकर थांबावें आणि त्यांच्यांत शांति नांदू लागावी म्हणून तूं देवाची विनवणी कर.'

कॉकराने मनःपूर्वक परमेश्वराची प्रार्थना करायला सुरवात केली !

● ● ●

जगांतील सामान्य माणसे नेहमी नाकासमोर पाहतात आणि जे सहज नजरेला पडेल, तेच सत्य आहे असे मानून चालतात. तीं बिचारीं आपल्यावरून जग ओळखतात. दररोज भरपूर काम करावें, त्या कामाचा मोबदला म्हणून पोटभर भाकरी मिळवावी आणि आपलीं कच्चीबच्चीं हालअपेष्टा न भोगतां कशी मोठी होतील याची काळजी वहावी, या पलीकडे सर्व सामान्य माणसाची सहसा दुसरी कुठलीही महत्वाकांक्षा असत नाही. ही माणसे जशी जगाच्या डोळ्यांत भरण्याजोगी सेवा करूं शकत नाहीं, तसा त्यांच्यापासून जगाला मोठासा उपद्रवही होत नाहीं. पण पृथ्वीच्या पाठीवरलीं सर्व माणसे आपल्यासारखींच साधीं व सरळ आहेत, हा त्यांचा गोड भ्रम फार वेळ टिकूं शकेल, अशी आजच्या जगाची परिस्थितीच नाही. मानवी जीवन हा आतां साधा लपंडावाचा किंवा पाठ-

शिवणीचा खेळ राहिलेला नाही. त्याला बुद्धिबळाच्या डावाचें स्वरूप आलेले आहे. कुणाच्या अध्यामध्यांत न पडणारीं जगां-तलीं सर्व साधींभोळीं माणसें या डावांतलीं प्यादीं झालीं आहेत आणि निरनिराळ्या राष्ट्रांतले राजकारणी पुढारी, महत्त्वाकांक्षी मुत्सदी व बुद्धिवंत भांडवलदार मोठ्या ईर्ष्येने हा डाव अहो-रात्र खेळत आहेत. आजच्या जगांतल्या प्रत्येक घटनेकडे —मग तें महायुद्ध असो अथवा शांतिसभा असो—या सूक्ष्म मर्मभेदी दृष्टीने सामान्य मनुष्यांने पाहिले पाहिजे. तरच त्याला यापुढे सुखानें जगतां येण्याची शक्यता निर्माण होण्याचा संभव आहे. या गोष्ठींतल्या भोळ्या शेळीप्रमाणें किंवा अज्ञाण कोंकराप्रमाणें प्रत्येक देशांतला बहुजनसमाज आजपर्यंत वागत आला. म्हणूनच अवघ्या वीस वर्षांच्या अंतराने सुधारणेच्या शिखरावर पोंचलेल्या या विसाव्या शतकांत दोन महायुद्धे झालीं, देशादेशांतून निरपराधी रक्ताच्या महानद्या वाहल्या, कोटयवधि माणसांच्या फुलांसारख्या कोमल मनांची राख-रांगोळी होऊन गेली. ‘युद्धांतून युद्धच जन्माला येते’ असे मिलठनने म्हटले आहे, हें काय इंग्रजांना ठाऊक नवृत्ते ? ‘युद्ध हा मुत्सद्यांचा व्यापार आहे’ हें ड्रायडनचें वाक्य काय अमेरिकन लोकांच्या कानांवरून गेले नसेल ? ‘मर्मभेदक भाषणांपेक्षां छातीतून अचूक आरपार जाणान्या गोळ्याच अधिक परिणामकारक होतात’ या बिस्मार्कच्या वाक्याची विफलता जर्मनीला पहिल्या महायुद्धानें काय पटविली नवृत्ती ? पण युद्ध म्हणजे अनिर्बंध झालेल्या रौरव नरकाचें नम्र नृत्य असतें, हें ठाऊक असूनही, हीं सर्व राष्ट्रे पुन्हां दुसन्या महायुद्धांत कळत न कळत ओढलीं गेलींच !

युद्धे हीं बुभुक्षित गहडांचीं भांडणे असतात. हीं भांडणे कोंकरासारख्या लहान किंवा दुबळ्या असलेल्या देशांनी कुणा-ख्या भक्ष्यस्थानीं पडावे याकरितां चाललेलीं असतात !

जया दिवशीं जगांतल्या कोंकरांना ही जाणीव तीव्रतेने होईल आणि गहडांनाही झडप घालायची भीति वाटेल असा आपला एक कळप करून तीं रहायला शिकतील, त्या दिव-शींच नव्या सुखी जगाख्या पायाचा पहिला दगड बसविला जाईल.



एके दिवशी संध्याकाळीं समुद्रकिनाऱ्याकडे जायला
निघालेला एक घोडेस्वार रस्त्याच्या कडेला असलेल्या एका
खानावळीपाशी आला. अंधार पडत चाललेला पाहून तो
घोड्यावरून खालीं उतरला. समुद्राकांठच्या माणसांचीं मनें
समुद्रासारखींच विशाल असतात. त्यांना कुठल्याही क्षुद्रतेची
कल्पना येत नाही. हा मनुष्यही तसाच होता. दरवाजा-
जवळच्या एका झाडाला आपला घोडा बांधून तो खानावळीत
शिरला.

मध्यरात्रीं सारे लोक गाढ झोंपले असतांना एक चोर
तिथें आला आणि त्याचा घोडा घेऊन निघून गेला.

सकाळी घोड्याचा मालक जागा झाला तेव्हां आपला घोडा चोरीला गेला आहे असें त्याला दिसून आले. आपला घोडा गेला याचें तर त्याला दुःख झालेच ! पण त्यापेक्षांही त्याला अधिक दुःख झालें तें दुसऱ्या एका गोष्टीचें ! ती म्हणजे कुणातरी मनुष्याला चोरी करण्याची विपरीत. बुद्धि उत्पन्न व्हावी, ही होय.

ही चोरीची बातमी ऐकतांच त्याच सानावळीत उतरलेले कांही प्रवासी लगबग त्याच्याभेंवर्तीं जमले आणि गळगा करीत बोलूळ लागले.

पहिला म्हणाला, ‘तबेल्याच्या बाहेर घोडा बांधण्याचा केवढा मोठा गाढवणा केलास तू ! त्याचं फळ आहे हें !’

दुसरा उद्गारला, ‘घोड्याला खोडा घातल्याशिवाय त्याला उघड्यावर बांधणं हा निव्वळ महामूर्खपणा आहे.’

तिसरा बोलता झाला, ‘या समुद्रतीराकडच्या भागांत घोड्यावरून प्रवास करण्यासारखा दुसरा वेडेणा नाही !’

चौथा अभिप्राय देता झाला, ‘ज्यांना चालण्याचा कंटाळा असतो, असे आलशी लोकच घोडे विकत घेतात आणि त्याच्यावर बसून प्रवास करतात !’

हे सारे उद्गार ऐकून तो प्रवासी चकित झाला. सरतेशेवर्टीं तो ओरदून म्हणाला, ‘मित्रहो ! माझा घोडा चोरीला गेला एवढं कळतांच तुम्ही सारे लोक माझे दोष दाखविण्याकरितां इथं मोठ्या प्रेमानं धांवून आलांत ! पण ज्यानं

माझा घोडा चोरून नेला, त्याच्याविषयीं निंदेचा एक शब्द-
सुन्दरां तुमच्या तोऱ्हून बाहेर पडूं नये, ही मोठी चमत्कारिक
गोष्ट नव्हे काय ?'

● ● ●

जिबानने या कथेंत मनुष्यस्वभावाच्या एका विचिक्र
वैगुण्यावर मोठ्या मार्मिकपणाने बोट ठेवले आहे. जीवनांत
काय किंवा वाढूमयांत काय, वाहुकीचे नियंत्रण करणाऱ्या
पोलिसाप्रमाणे चौकाचौकांत अगणित टीकाकार उभे असतात.
'आमचे ध्येय फार उच्च आहे. आमचे कार्य अतिशय पवित्र
आहे' असे फलक या टीकाकारांनी हातांत धरलेले असले तरी
त्या फलकांवर लिहिलेल्या शब्दांचा त्यांच्या वर्तनाशीं संबंध
असतोच असें नाही. 'ख्री आणि वाणी यांच्या पावित्र्याविषयीं
लोक नेहमीच साशंक असतात' असें भवभूतीने म्हटले आहे.
भवभूतीच्या काळांत लोकनिंदेचे क्षेत्र त्याने वर्णन केल्याप्रमाणे
मर्यादित असूं शकेल. पण कालमानाप्रमाणे आतां तें विलक्षण
विस्तारले असून टीका करणारे लोक फक्त स्वतःला वगळून
वाकीच्या सर्व जगाच्या प्रतिभेविषयीं, पावित्र्याविषयीं, आणि
प्रामाणिकपणाविषयीं सदैव साशंक असतात, असें म्हणायला
हरकत नाही.

वाढूमयांतल्या असल्या प्रकारच्या टीकाकारांना आजपर्यंत
अनेकांनी मोठमोठी शेलापागोटीं दिली आहेत. 'टीकाकार
म्हणजे पळावे कसे हें जगाला शिकवीत सुटणारा घांगला
मनुष्य होय' असें एकाने म्हटले आहे. सेंट ब्यूब्हने 'ज्याचे

घब्याळ इतरांच्यापेक्षां नेहमीं पांच मिनिटे पुढे असते, त्याला टीकाकार म्हणावें' अशी या प्राण्याची व्याख्या केली आहे. तिसरा एक लेखक म्हणतो, 'माणसांत दोन प्रकारचे दगड नेहमीं आढळतात: एक स्तुतिपाठक आणि दुसरा निंदक !'

समाजांत टीकाकाराचीं महावस्त्रे अंगावर चढवून बसलेलीं वहुतेक माणसे बहुधा निव्वळ निंदक असतात ! शेरिडनने आपल्या 'School for Scandals' या उपरोधपूर्ण प्रहसनाची उभारणी या अनुभवावरच केली आहे. जिब्रानने आपल्या गोष्टीतही हेंच कटु सत्य निराळ्या पद्धतीने सूचित केले आहे. खानावळींत उत्तरलेल्या कुणाचा तरी घोडा चोरीला गेला आहे असे कळतांच सारे प्रवासी तियें धांवत येतात ! पण चोराचा पाठलाग करण्याची किंवा चोरीचा शोध लावण्याची भाषा त्यांच्यापैकीं एक गृहस्थ बोलत असेल तर शपथ ! जो उठतो तो त्या घोडयाच्या मालकाला मूर्ख ठरवीत मुटतो !

नानाविध संकटांच्या अश्रांनी झांकलेल्या आपल्या देशांतही आज असल्या टीकाकारांचे नमुने हवे तेवढे आढळतील. ज्यांना उभ्या जन्मांत घरांतलीं भाऊबंदकीचीं भांडणे मिटवितां आलीं नाहीत, ते जीनांना पाकिस्तान बहाल केल्याबद्दल गांधी आणि नेहरू यांना लाखोली वाहत आहेत ! ज्यांना एखादी शाळामुद्दां नीट चालवितां येत नाही, ते या विशाल देशांतल्या अन्नपरिस्थितीबद्दल राजद्रवाबऱ्यावर तोडसुख घेत आहेत ! आणि आपल्या चवचाल चैनीतून ज्यांना एकादी चवलीमुद्दां उपाशी भिकाच्याच्या अंगावर फेकण्याची बुद्धि होत नाही, ते जयप्रकाशांना समाजवादाविषयी मार्गदर्शन करीत आहेत !

जोंपर्यंत जगांत टीकाकारांची ही जात जिवंत राहील
 तोंपर्यंत सुखी आणि मुंदर जीवनाचीं ध्येयवायांचीं स्वप्रे
 सत्यसृष्टींत उतरूं शकणार नाहींत, असें कुणी म्हटलें तर तें
 चूक होईल काय ?



आत्मदर्शन

१०

राज्याभिषेक संपला. राजा विश्रांतीकरितां आपल्या महालांत आला. गिरिशिखरावर राहणाऱ्या आणि मोठी सिद्धिप्राप्त झालेल्या तीन साधुंनी त्याच्याकरितां तें मंदिर निर्माण केले हांतें. त्यानें आपला मुकुट काढून खालीं ठेवला. आपल्या अंगावरलीं राजवस्त्रे उतरलीं. आपण आतां सर्वसत्ताधीश झालें असा अभिमानाचा विचार मनांत घोळवीत तो महालाच्या मध्यभागीं उभा राहिला.

एकदम त्यानें वळून पाहिलें. आईनें त्याला दिलेला सुंदर रूपेरी आरसा तिथें हंसत होता. त्या आरशांत एकदम एक नग आकृति त्याला दिसली !

राजा दचकला. त्यानें आरशांतून बाहेर येणाऱ्या मनुष्याला कंपित स्वरानें विचारले, 'काय, काय हवंय तुला ?'

त्या नग्र आकृतीनें उत्तर दिले, 'फक्त एकच गोष्ट-एकाच प्रश्नाचं उत्तर ! लोकांनी राजा म्हणून तुला सिंहासनावर कांबसविले, हें तूं मला सांगूं शकशील काय ?'

राजा उत्तरला, 'या देशांतला मी सर्वांत थोर मनाचा मनुष्य आहें म्हणून !'

ती नग्र आकृति म्हणाली, 'तुझं मन आहे याहून अधिक थोर असतं तर तूं राजा झाला नसतास.'

राजा उद्घारला, 'मी देशांतला सर्वांत पराकमी पुरुष आहें. म्हणून लोकांनी मला राज्याभिषेक केला !'

ती नग्र आकृति बोलती झाली, 'तूं आहेस यापेक्षां अधिक शर असतास तर कधींहि सिंहासनावर बसला नसतास !'

राजा पुन्हां म्हणाला, 'मी या देशांतला सर्वांत शहाणा मनुष्य आहें. म्हणून लोकांनी माझ्या मस्तकावर मुकुट ठेवला.'

ती नग्र आकृति म्हणाली, 'तूं अधिक शहाणा असतास तर राजपदाचा कधींच स्वीकार केला नसतास !'

हें ऐकून राजा मटकन् जमिनीवर बसला आणि गुडध्यांत मान घालून ढसढसा रँडू लागला.

त्या आरशांतल्या आकृतीनें राजाच्या अवनत मूर्तीकडे सदय दृष्टीनें पाहिले. मग तिनें जमिनीवरला तो मुकुट.

उचलला आणि मोठ्या वात्सल्यानें राजाच्या नम्र झालेल्या मस्तकावर तो ठेवला.

राजाकडे मोठ्या प्रेमानें पहात ती नम्र आकृति पुन्हा आरशांत अंतर्धान पावली.

राजानें हळूहळू आपलें मस्तक वर करून समोरच्या आरशाकडे पाहिलें. तिथें मुकुट घारण केलेलें आपलें प्रतिबिंब तेवढे त्याच्या दृष्टीला पडलें.

● ● ●

जीवनविकासाच्या दृशीनें कामकोधादि अंध विकारांपेक्षांहि अहंकार हा मनुष्याचा अधिक मोठा शत्रु आहे. आपल्या मोहक आणि चित्रविचित्र पिसांच्याकडे अभिमानानें धुंद झालेल्या नजरेने पाहणाऱ्या मोराला आपल्या कुरूप पायांचे भान राहत नाहीं. माणसांचेहि तसेच होते. अहंकारानें अंध झालेल्या मानवी मनाला आपल्या मर्यादांचे आणि वैगुण्यांचे ज्ञान कधीच होत नाहीं. कौटुंबिक कलहापासून जागतिक युद्धापर्यंत जगांत जे लहान मोठे अनर्थ नित्य घडून आलेले दिसतात, त्यांच्या मुळाशीं अनेकदां दोन अहंकारी मनांचा संघर्षच असतो. दया, प्रेम, भक्ति, कृतज्ञता, इत्यादि हृदयांत उमलणारी फुले अहंकारी मनाच्या धगधगत्या ज्वालांमुळे हळूहळू करपून जातात. आणि मग साहजिकच अशा मनुष्याच्या आम्याचा विकास खुरटतो.

पण मानवाला दिलेल्या अहंकाराच्या शापाबरोबर निसर्गानें त्याला एक उःशापहि देऊन ठेवला आहे. आत्मपरीक्षणाची

शक्ति हा तो उःशाप होय. स्वतःकडे परक्याच्या दृशीने पाहणे प्रथम दर्शनी जेवढे वाटते तेवढे कांहीं अवघड आणि अशक्य नाहीं. जीवनांत जो पदोपदी स्वतःचा टीकाकार होतो त्याचाच अखंड विकास होत राहतो. या कथेतली आरशांतून प्रगट होणारी नम आकृति हीच मानवाची आत्मपरीक्षणाची शक्ति होय. वर्खे आणि अलंकार यांच्या साहाय्याने शरीराला कृत्रिम सौंदर्य संपादन करतां येते. आपले ज्ञान, विकास, पराक्रम, हीं सर्व पूर्णतेला पोचलीं आहेत असें मानणाऱ्या आत्म्याचे सौंदर्यहि असेंच बेगडी असते. आपण अपूर्ण आहों ही जाणीव ज्याला असते, तोच पूर्णतेच्या कंटकयुक्त पथावरला यशस्वी प्रवासी होऊं शकतो. या कथेतल्या राजाला ही जाणीव होतांच आरशांतली आकृति त्याच्या मस्तकावर राजमुकुट ठेवते आणि अंतर्धान पावते.



चार बेढूक

११

नदीच्या कांठाकांठानें एक लांकडाचा भला मोठा ओँडका तरंगत चालला होता. त्याच्यावर तीरावरले चार बेढूक पटकन उड्या मारून वसले. थोड्या वेळानें तो ओँडका नदीच्या प्रवाहांत सांपडला आणि धारेला लागून वाहत चालला. ते चारही बेढूक जलपर्यटनाच्या या नव्या अनुभवांत अगदीं गुंग होऊन गेले. कारण अशी मजेदार सफर त्यांनी या पूर्वीं कधींच केली नव्हती !

बन्याच वेळानें त्या आनंदाच्या तंद्रींतून जागा होऊन पहिला बेढूक म्हणाला, ‘खरोखर हा मोठा विलक्षण ओँडका

आहे ! एखाद्या सजीव प्राण्याप्रमाणें तो धांवत पळत चालला आहे. असा ओंडका या पूर्वीं जगांत कुणी कधीच पाहिला नसेल ! ’

यावर दुसरा बेढूक बोलता झाला, ‘दोस्त, तूं चुक्तोयस्. हा ओंडका लांकडाच्या इतर तुकड्यांप्रमाणेंच निर्जीव आहे. तो बिचारा कसली हालचाल करणार ? अरे वेडचा, नदी समुद्राकडे धांवत पळत चालली आहे आणि आपल्याबरोबर ती आम्हांला व या ओंडक्यालाही घेऊन जात आहे.’

हें ऐकून तिसरा उद्गारला, ‘तुम्ही दोघेही साफ चूक आहांत. ओंडका हलत नाहीं आणि नदी वाहत नाहीं. तुम्हांला जी गति दिसतेय् ती आपल्या मनांतल्या विचारशक्तीची आहे. त्या शक्तीशिवाय जगांत कुठलीच हालचाल होऊं शकत नाहीं.’

लगेच त्या तीन बेढकांत या विषयावर मोठा कडाक्याचा वादविवाद सुरू झाला. जो तो आपलेंच म्हणणे सरें आहे, असें अद्वाहासानें प्रतिपादन करीत होता. त्यांचें हें भांडण सूपच रंगलें. ते मोठमोठ्यानें बराच वेळ ओरडले. पण किती वेळ झाला तरी त्यांचें एकमत होईना.

इतका वेळ चौथा बेढूक त्यांचें हें भांडण लक्षपूर्वक ऐकत अगदीं स्वस्थ बसला होता. ते तिघे त्याच्याकडे वळले आणि त्यांचें मत विचारूं लागले.

चौथा बेढूक म्हणाला, ‘तुमच्यापैकीं प्रत्येकजण थोडा-

थोडा बरोबर आहे. सर्वस्वी चूक असा कुणीच नाहीं. ओंडका, पाणी, आणि आपले मन हीं तिन्ही गतिमान आहेत.’

त्याचें हें बोलणे ऐकून ते तिन्ही बेढूक चिढून गेले. आपले म्हणणे पूर्ण सत्य नाहीं हें कबूल करायला त्यांच्यापैकीं कुणीच तयार नव्हता. फक्त आपण तेवढे बरोबर आहों आणि बाकीचे दोघे चूक आहेत, असेंच त्या तिघांपैकीं प्रत्येकाचें ठाम मत होते.

आणि मग एकदम एक विलक्षण गोष्ट घडली!

क्षणार्धात, त्या तिघां बेडकांनीं एकत्र येऊन त्या चौथ्या बेडकाला ओंडक्यावरून वेगानें वाहणाऱ्या त्या नदीच्या खोल प्रवाहांत ढकलून दिले!

● ● ●

जगांतल्या असंख्य कलहांचे मूळ कशांत आहे हें आपण शोधूं लागलों तर तें अज्ञानांत आणि त्याहीपेक्षां त्या अज्ञानाला ज्ञान म्हणून कवटाळून बसणाऱ्या मनुष्याच्या अहंकारांत आहे असें आढळून येईल. सत्याइतकी गुंतागुंतीची गोष्ट सान्या जगांत दुसरी कुठलीच नसेल. सत्याला सदैव अनेक परस्पर-विरोधी पैलू असतात. जीवनांतल्या मर्यादित अनुभवांमुळे ते सारे पैलू सहसा एका व्यक्तीला दिसूं शकत नाहींत. त्यामुळे जगांत सत्याच्या नांवाखाली अर्धसत्याचाच बहुधा अधिक पुरस्कार होत असतो.

तसेच पाहूं गेले तर सत्य म्हणजे काय आणि तें कसें निश्चित करायचे, हा प्रश्न खरोखरन फार कठिण आहे. तो

किती अवघड आहे हे खालील चुटक्यावरून दिसून येईल-

एके दिवशी एक गृहस्थ आपल्या मित्रासह नदीतीरावर फिरायला गेला होता. फिरतां फिरतां नदीकडे पहात तो म्हणाला, ‘पाण्यांत मासे कसे मोठ्या मजेंत खेळताहेत पहा.’ त्याचा मित्र त्याला म्हणाला, ‘हे खरं कशावरून ? तुं कांही मासा नाहीस ! तेन्हां पाण्यांत उडथा मारतांना या माशांना आनंदच होत आहे हे तुं कशावरून म्हणतोस ?’ त्यावर त्याने उत्तर दिले, ‘पण तुं म्हणजे कांही मी नव्हे ! पाण्यांत स्वच्छंदाने उड्या मारण्यांत या माशांना जी मजा वाटते तिचं ज्ञान मला होणं शक्य नाही, हे तरी तुं कशावरून म्हणतोस ?’

सत्य हे इंद्रधनुष्याप्रमाणे बहुरंगी असते हे तर खरेच ! पण ते इंद्रधनुष्याप्रमाणे रम्य मात्र नसते. ते उग्र असते-कढु असते. आणि म्हणूनच सर्वसामान्य मनुष्याला त्याचे संपूर्ण दर्शन दुःसह होते. ‘सत्य हे विषासारख आहे. ते अल्प प्रमाणांत घेतलं तरच त्याचा औषधासारखा उपयोग होतो. नाहीतर ते प्राणघातक ठरते.’ असें एका लेखकाने जे विनोदाने म्हटले आहे त्याचा अर्थ ज्ञाला तरी हाच आहे ! दुसरा एक लेखक म्हणतो, ‘चलनाकरतां जसें शुद्ध सुवर्ण वापरीत नाहीत, तसें संपूर्ण सत्यही समाजाच्या व्यवहाराला उपयोगी पडत नाही. त्यांत हीण मिसळले म्हणजेच त्याचा प्रसार सुलभ होतो.’

सत्याची शाब्दिक पूजा करणाऱ्या पण अर्धमत्यावर जंगू पाहणाऱ्या आजच्या दांभिक जगाचे दर्शन जिब्रानच्या या रूपककर्थेत वाचकांना निश्चित होईल.

पवनचक्री वाज्याला म्हणाली, ‘किती रुक्ष प्राणी आहेस तू ! तीच गोष्ट एकसारखी करायचा कंटाळा तुला कसा येत नाहीं ? तुला वाहायला दुसरी दिशाच मिळत नाहीं काय ? मूर्खा, देवदयेनं मला लाभलेल्या शांततेचा तू क्षणोक्षणीं भंग करीत आहेस हे तुला कधीं कळणार ? ’

वाज्यानें कांहींच उत्तर दिलें नाहीं. अनंत अवकाशांत हसत हसत त्यानें आपले भ्रमण पूर्ववत् सुरु ठेवले.

● ● ●

गति हा जीवनाचा आत्मा आहे आणि प्रगति ही गतीतूनच

निर्माण होण्याची शक्यता असते, या तच्चांची जाणीव समाजांत फार कचित् आढळते.

व्यक्ति हा विशाल सिंधुंतला एक बिंदु आहे, अकाट वाळ-वंटांतला तो एक सूक्ष्म कण आहे, जीवनाच्या महावृक्षावरले तें एक चिमुकले पान आहे. या दृश्येने स्वतःकडे पाहण्याची संवयत्व माणसाने अद्यापि आपल्या मनाला लावून घेतलेली नाहीं. जो तो नेहमीं स्वतःपुरते पाहतो. आपल्याला जगाचा मध्यबिंदु समजून तो वागत असतो. स्वतःचे आसन एकदां सुस्थिर झाले म्हणजे जगाला प्रगतीची अथवा कांतीची कांहीं जरूरी उरली नाहीं असें त्याला वारूं लागते. सनातनी आणि सुधारक किंवा प्रतिगामी आणि कांतिकारक असे जे तट समाजांत नेहमीं पडतात त्यांच्या मुळाशीं तरी या संकुचित दृश्येकां दुसरे काय असतें? आजचे सुधारक उद्यां सनातनी ठरतात किंवा कालचे कांतिकारक आज प्रतिगामी वारूं लागतात, या सकृदर्दशीनी विचित्र भासणाऱ्या घटनेचा उगम तरी कशांत आहे? मनुष्याच्या अंध आत्मनिग्रेतूनच त्याचा उगम होतो. जीवन म्हणजे बदल हें ज्यांना पटते, त्यांनाच कालाव्रोबर हसतमुखाने धांवतां येते. इतकेच नव्हे, तर त्या धांवण्याचा त्यांच्या मानसिक प्रकृतीला फायदा होतो. पण ज्यांना आपला संकुचित आणि समाजविन्मुख सुखवस्तुपणा सोडवत नाहीं, ते धांवणाऱ्या काळाला शिव्या देऊं लागतात. त्यांच्या शिव्याश्रापांना न जुमानतां काळ त्यांना फरपटत नेऊं लागला म्हणजे आपल्यावर फार मोठा अन्याय होत आहे असा ते कांगावा करतात. पण हा कांगावा ऐकण्याकरतां क्षणभर

थांबायला तरी काळाला फुरसद कुटें असते ? तो हसतो व पुढें चालूं लागतो.



इशानाची राणी प्रसूति-वेदनांनी व्याकुळ झाली होती. राजा आणि बडेबडे दरबारी लोक राजवाढ्याच्या भव्य दिवाणखान्यांत मोळ्या उत्कंठेने आणि काळजीने प्रसूतीच्या क्षणाची वाट पाहत बसले होते.

संध्याकाळी एक दूत घाईघाईने आला आणि राजाला अभिवादन करून म्हणाला, ‘महाराज, मी मोळ्या आनंदाची वार्ता घेऊन आलो आहें. महाराजांचा कट्ठा शत्रु मिहराब काल मृत्यु पावला.’

ही बातमी ऐकतांच राजा आणि दरबारी लोक आपल्या

आसनांवरून लगबगीने उठले आणि हर्षवायु झाल्यासारखे ओरढूऱ्या लागले ! मिहराब मोठा शूर वीर होता. त्याला आयुष्य लाभले असते तर त्याने खात्रीने इशानाचें राज्य जिंकले असते आणि तिथल्या साऱ्या लोकांना आपले गुलाम करून नेले असते.

याच वेळी राजवेद्य दिवाणसान्यांत आला. त्याच्यामागून राणीच्या सुइणीहि आल्या. राजाला वंदन करून राजवेद्य म्हणाला, ‘महाराज, आपण अमर झालांत. आपला वंश पिढ्यान् पिढ्या इशानाच्या जनतेवर राज्य करीत राहील. महाराजांना पुत्ररत्न झालंय. देवाने मोठ्या कृपालुपणाने आपल्या गादीला वारस दिला आहे.’

राजाचे मन आनंदाने अगदीं धुंद होऊन गेले. आपल्या आयुष्यांतला हा सुवर्णक्षण आहे, असे त्याला वाटले. या एका क्षणांत त्याच्या आयुष्यांतल्या दोन मोठ्या गोष्टी घडून आल्या होत्या. अत्यंत प्रबळ अशा त्याच्या शत्रूवर काळाने झडप घातली होती आणि त्याच्या वंशवेलीवर पहिलेवहिले पुष्प उमलले होते.

त्या नगरांत एक धीट, तरुण आणि सत्यवक्ता ज्योतिषी राहत असे. त्याच रात्री राजाने त्याला राजवाड्यांत बोलावून आणले, तो येतांच राजा त्याला म्हणाला, ‘माझ्या सिंहासनाचा वारस आज जन्माला आलेला आहे. या मुलाचे

भविष्य आपल्याकडून जाणून घेण्याची मला फार फार इच्छा आहे.’

क्षणभरसुद्धां न चाचरतां तो ज्योतिषी म्हणाला, ‘राजा, तुझ्या मुलाचं भविष्य ऐक. काळ संध्याकाळीं तुझा शत्रु मिहराब मेला. त्याचा आत्मा एक दिवसभर आपल्याला अनुकूळ अशी कूड शोधीत वाज्यावर भटकत होता. शेवटी त्याला योग्य अशी जागा मिळाली. ती म्हणजे नुकत्याच जन्माला आलेल्या तुझ्या मुलाचं शरीर !’

हें ऐकतांच राजा कुद्ध होऊन गेला. त्यानें तत्काळ आपली तलवार उपसर्ली आणि त्या सत्यवादी ज्योतिष्याला तिथल्या तिथें ठार केले.

त्या दिवसापासून आतांपर्यंत इशानांतले सर्व शाहणे लोक एकान्तांत एकमेकांना म्हणतात, ‘इशानावर शत्रु राज्य करीत आहे हें कुणाला ठाऊक नाही ? प्राचीन काळापासून ही गोष्ट लोक सांगत आले आहेत.’

● ● ●

मनुष्यानें मनुष्याला कायमचा शत्रु मानणे, त्या शत्रु-त्वाचा अभिमान बाळगणे आणि आपल्या शत्रुच्या मृत्युनें आनंदित होणे, या गोष्टी किंती चुकीच्या आहेत हें एका चमत्कृतिजनक कल्पनेचा उपयोग करून जिबाननें या गोष्टींत सूचित केले आहे. ज्या मुलाच्या जन्माचा राजाला विलक्षण अभिमान वाटतो, त्याचा आत्मा त्याच्या शत्रुचा असावा, हा विरोध अत्यंत विलक्षण आहे.

जीवनांत केवळ आंधळ्या आसलेपणामुळे मनुष्य कांही व्यक्तीवर प्रेम करू लागतो. केवळ अंध स्वार्थमुळे कांही व्यक्ती त्याला शत्रुवत् वाढू लागतात आणि तो त्यांचा द्रेप करीत मुट्ठतो. पण मानवी जीवन हा जन्म आणि मृत्यु हीं दोनच दारे असलेला एक पिंजरा आहे ! या टीचभर पिंजऱ्याच्या आंत मनुष्य रागालोभानें प्रेरित होऊन जे वर्तन करतो, ते पिंजऱ्यावाहेरच्या विशाल आणि अज्ञात जगांतल्या नियमांना धरून होतें असें थोडेच आहे ? वंश, जाति, धर्म, इत्यादिकांचे माणसांचे अभिमान हे रंगीबेरंगी फुगे आहेत. ज्यांचीं मनें लहान मुलांसारखीं अविकसित असतात, तीं माणसें हे फुगे फुगवीत बसण्यांत आनंद मानतात आणि कुठलीहि टांचणी लागून ते फुटले म्हणजे संतापून जातात. ज्यांना अंतर्मुख होऊन जीवनाचा विचार करतां येतो, ज्ञेयाची अज्ञेयाशी सांगड घालतां येते, तीं माणसें असलीं फसवीं खेळणीं दूर भिरकावून देतात. मनुष्य इथून तिथून एकच आहे, माणसा-माणसांतले भेदभाव कृत्रिम आहेत, ते नाहींसे करण्यांतच मनुष्यजन्माचे माठेपण आहे, हें ओळखून त्या प्रयत्नाला तीं लागतात. जगांतले संत ध्या, कवी ध्या, तत्त्वज्ञ पहा, या सर्वांनीं वंशाच्या आणि जातीच्या खोब्या अभिमानाविरुद्ध आपले शब्द नेहमीं उपसरऱे आहे असें दिसून येईल.



एका मेजाभोवर्ती चार कवी बसले होते. मेजावरल्या मथपात्रांत मदिरा हंसत होती. तिच्याकडे पाहून पहिला कवि म्हणाला, ‘माझ्या कल्पनाचक्षूना ह्या मादिरेचा सुगंध दिसत आहे. प्रफुल्ल वनश्रीवरून अनंत आकाशांत पक्ष्यांचा थवा जसा भिरभिरत असावा तसा भासतोय् तो मला !’

आपली मान वर करून दुसरा कवि म्हणाला, ‘माझ्या प्रतिभेळा हा पक्ष्यांचा थवा गात असलेलं गाणं ऐकू येत आहे. पांढऱ्या शुभ्र गुलाबांच्या पाकळ्यांत ब्रमरानं जसं बंदिवान व्हावं, त्याप्रमाणं त्या मधुर संगीतांत माझं हृदय तल्लीन होऊन गेलं आहे !’

तिसऱ्या कवीनें आपले डोळे झांकले आणि एक हात उंच करून तो म्हणाला, ‘हा पहा मी त्या पक्ष्यांना हातसुद्धां लावला ! त्यांच्या मृदुमृदुल पंखांचा स्पर्श किती गुलगुलीत आहे ! जणुं काहीं ऐखाचा निद्रित वनदेवतेचा श्वासच !’

शेवटी चौथा कवि उठला आणि मेजावरले मयपात्र उचलून तो म्हणाला, ‘मिंत्रहो, दुर्दैवानं मी तुमच्या इतका प्रतिभावान् नाहीं. तुमच्याप्रमाणे मला दिव्य दृष्टि, दिव्य श्रवणशक्ति, आणि दिव्य स्पर्श ह्यांचा लाभ द्यालेला नाहीं. मला या मयाचा सुगंध येत नाहीं, त्याचं मधुर गीत एकूं येत नाहीं, त्याच्या पंखांचा मृदु स्पर्शहि जाणवत नाहीं. मला फक्त या समोरल्या पात्रांत चमकत असलेली मदिरा दिसते. माझी मंद कल्पनाशक्ति उत्तेजित व्हावी आणि तुम्ही ज्या उच्च आनंददायक विश्वांत विहार करीत आहांत तिथं मला उड्हाण करतां यावं म्हणून मी ती प्राशन करतों.’

असे म्हणून त्यानें तें मयपात्र आपल्या तोंडाला लावले आणि त्यांतला थेंव नि थेंव पिऊन टाकला.

ते ठिघे कवी आ वासून त्याच्याकडे आश्र्यानें पाहूं लागले ! आतां त्यांच्या नजरेंत एक प्रकारचा विखार दिसूं लागला. त्यांच्या दृष्टींत काव्यविव्य चिलकुल उरलें नव्हतें. फक्त दारूचा एक थेंबाहि न मिळाल्यामुळे दिसणारी क्रूर अवृसता तेवढी होती.

● ● ●

जिब्रानची ही गोष्ट मोठो गंमतीदार आहे. आपल्या

देशाच्या आजच्या परिस्थितीवर टीका करण्याकरितां एखाद्या कल्पक लेखकानें तर ती लिहिली नाही ना, असा भास उत्पन्न होण्याइतका ताजेपणा तिच्यांत आहे. या कथेतल्या चार कवीपैकीं तीन नुसते बडवडे आहेत. आपण मांठे कवी आहोत हें सिद्ध करण्याकरितां मद्याला स्पर्श करण्यापूर्वीच ते दाढ प्याल्यासारखे वोलूं लागतात. त्यांच्या त्या बोलण्यांत अनुभवाची आंच नाहीं, अतृसीची तळमळ नाहीं, वास्तवतेचा विलास नाहीं, कांदीं नाहीं. सारा स्वर कल्पनेचा पोकळ खेळ आहे ! एकाने मद्याचा मुंगंध पक्ष्यांच्या थव्यासारखा आहे असे म्हटल्यावरबर दुसऱ्याला त्या पांखरांनें गाणें ऐकूं येऊ लागलें. त्याच्यावर मान करण्याकरितां तिसरा आपल्याला त्या पांखरांच्या पंखांचा गुलगुलीतपणामुद्दां जाणवतो अशी बढाई मारतो !

या तीन कवींच्या रूपाने जिवानने मानवी स्वभावांतला एक अतिशय विचिन्न दोष मोठ्या मार्मिकपणानें दिग्दर्शित केला आहे. आपल्या भोवनालीं चाललेल्या घडामोडोविषयी आपण खूपखूप बोलत असतों, असें व्हायला हवें आणि तसें होतां कामा नये, असें आपण तावातायानें म्हणतों. पण हा सारा शब्दांचा खेळ असतो. जीवनांत कांति होते ती केवळ कल्पनेने नाहीं तर प्रत्यक्ष कृतीनें, हें कांदीं केल्या आपल्या लक्षांतच येत नाहीं. रस्त्यावर पडलेल्या दगडांमुळे गाडीची वाट अडली, तर असली बोलकी मंडळी आपल्या सामाजिक अनास्थेविषयीं तास दोन तास व्याख्यान देतील; पण गाडीतून खालीं उत्तर्हन ते दगड दूर फेकून दावे आणि आपली वाट मोकळी करून घ्यावी

असें मात्र त्यांच्या मनांत येणार नाहीं ! अशीं माणसें जीवनांत अपेशी ठरलीं तर त्यांत नवल कसले ?

या गोष्टीतहि तसेच घडते. पहिले तीन कवी मद्याचे काल्पनिक वर्णन करण्यांतच गुंग होऊन जातात. चौथा मनुष्य व्यवहारज असल्यामुळे बडवड न करतां तें पिऊन टाकतो !

कल्पना आणि विचार यांना जीवनांत महत्त्व नाहीं, असें नाहीं. पण ज्याला जगांत यशस्वी व्हायचे असेल त्यानें आपली कल्पना कृतींत उतरविली पाहिजे, विचाराचे आचारांत रूपांतर केलें पाहिजे. व्यवहार हीच काव्याची अथवा तत्त्वज्ञानाची खरी कसोटी आहे.



बर्फासारख्या पांढऱ्या शुभ्र कागदाचा तुकडा होता तो !
 तो तुकडा अभिमानानें स्वतःशींच म्हणाला, ‘जन्मतःच
 मी किती स्वच्छ आणि शुद्ध आहे ! जन्मभर मी असाच शुभ्र
 आणि शुद्ध रहाणार ! कुणी मला जाळून माझी पांढरी राख
 केली तरी वेहत्तर ! पण माझ्या शुभ्रपणाला कलंक लावण्याचा
 कुठल्याही अस्वच्छ काळया गोष्टीला मी माझ्या वाढ्याला
 सुद्धां फिरकूं देणार नाही.’

कागदाचे बोलणे शाईनें ऐकले. तिच्या काळसर चेहऱ्यावर
 हास्याची छटा उमटली. पण कागदाजवळ जाण्याचे कांहीं

तिला धैर्य झालें नाहीं. नाना रंगाच्या पेन्सिलीनीही कागदाची ही बढाई ऐकली. त्याही त्याच्या आसपास फिरकल्या नाहीत.

आणि तो दुधासारखा, बर्फासारखा, किंवडूना पौर्णमेच्या चांदण्यासारखा असलेला पांढरा शुभ्र कागद कायमचा स्वच्छ आणि शुद्ध राहिला !

किती स्वच्छ—किती शुभ्र—किती शुद्ध !


पण जितका शुभ्र, जितका शुद्ध, तितकाच शून्य—अगदी कोरा !

● ● ●

अहंकाराला बळी पढून आणि भलत्याच गोष्टीचा अभिमान बाळगून मनुष्य वागू लागला म्हणजे तो स्वतःचेंच कसेनुकसान करून घेतो, हे या गोष्टीवरून सहज दिसून येईल. मी बुद्धीने मोठा आहे, मी उच्च जातीचा आहे, मी फार पवित्र आहे, या किंवा असल्याच बढाया मारीत जे गर्वित लोक आढथेतेन समाजापासून फटकून राहतात, त्यांचे जीवन शेवटी नीरस आणि निश्चयोगी होतें. त्यांच्या अंगांतल्या गुणांचा कुणालाच उपयोग होऊ शकत नाही. मानवी जीवनाची सफलता सहकार्यात आहे. सर्वांनी मिळून मिसळून आणि एकमेकांच्या गुणांचा उपयोग करून जग अधिक सुखी व सुंदर करण्यांत जीवनाचे सार्थक आहे. पण आपल्या शुभ्रपणाच्या धुंदीत असलेल्या कागदाला कांहीं केल्या हा साधा सुविचार मुचला नाही. शाई दिसायला काळी असली तरी तिनें लिहिलेल्या अक्षरांनीच या जगात आपली किंमत वाढणार आहे, ही कल्पनाच त्या विचाऱ्याच्या मनाला

शिवत नाहीं. तो आपल्या शुद्धतेच्या भ्रामक कल्पनेंतच गुंग होऊन बसतो !

मोठेपणाऱ्या असल्या खोव्या कल्पना उराशीं बाळगून जगाला तुच्छ लेखणाऱ्या माणसाची स्थिति शेवटीं या गोष्टीं-तत्त्वाकागदासारखीच होते. गुलाबाला कांटे असतात म्हणून त्याचें फूल तोडायला जो तयार होणार नाहीं, त्याला या जगांत त्याचा मधुर सुगंध तरी कुदून मिळणार ?



पंडित आणि कवि

१६

सर्प चंडोल पक्ष्याला म्हणाला, ‘तूं उंच उंच उडतोस. पण पृथ्वीच्या अंतरंगांत जिथं जीवनरसाचे प्रवाह शांतपणानं वहात असतात अशा निवांत जागीं कांहीं तुला जातां येत नाहीं.’

चंडोलानें उत्तर दिलं, ‘मित्रा, तुला खूप खूप गोष्टीची माहिती आहे हें मी कबूल करतों. किंव्हनुना तूं या जगांतला सर्वश्रेष्ठ महापंडित आहेस हें मला मान्य आहे. पण तुला उडतां येत नाहीं याबद्दल मला तुझी दया येते.’

जणुं कांहीं चंडोलाचे बोलणे आपल्याला ऐकूं आलेच नाहीं अशा आविर्भावानें सर्प उद्घारला, ‘अरे वेढ्या, पृथ्वीच्या पोटांत

असलेलीं अगणित रहस्यं तूं एकदां तरी पाहिलीं आहेस काय ? या अटूश्य साम्राज्यांतल्या रत्नभांडाराचं तुला ओझरतं दर्शन-सुद्धां झालेलं नाहीं. काळच मी माणकांनी भरलेल्या एका गुहेत आराम करीत पडलों होतों. पिकलेल्या डाळिंबाच्या आंतल्या भागाप्रमाणें ती गुहा दिसते. प्रकाशाचा अंधुक किरण तिच्यांत पडला कीं, अग्रिज्वाळांसारख्या लाल लाल पाकळ्या असलेल्या गुलाबाप्रमाणं ती भासूं लागते. असलं अद्भुत सौंदर्य पाहण्याचं भाग्य माझ्याशिवाय दुसऱ्या कुणाला लाभलं आहे का ?'

चंडोल उद्गारला, 'युगानुयुगांच्या स्मृतींच्या स्फटिकतुल्य सुंदर अवशेषांत लोकण्याचं भाग्य तुझ्याशिवाय दुसऱ्या कोणालाही मिळालेलं नाहीं, हें खरं आहे. पण मित्रा, एका गोष्टीबद्दल मला तुझी कीव येते. ती म्हणजे तुला गातां येत नाहीं ही होय.'

साप म्हणाला, 'मला एक वनस्पति ठाऊक आहे. पृथ्वीच्या पोटांत तिचीं मुळं अगदीं खोल खोल गेलीं आहेत. त्या वनस्पतीचं मृळ जो खातो तो यक्षगंधर्वांपेक्षां अधिक सुंदर दिसूं लागतो !'

चंडोलानें उत्तर दिलें, 'पृथ्वीच्या पोटांतल्या विविध आणि अद्भुत चमत्कारांची माहिती जगाला तुझ्याइतकी दुसरं कुणीच सांगूं शकणार नाहीं हें खरं आहे. पण तुला आभाळांत उडतां येत नाहीं हें पाहून मला 'तुझ्याबद्दल फार फार वाईट वाटतं.'

साप म्हणाला, ‘एके ठिकाणीं पर्वतास्वालून वाहणारा एक जांभळ्या पाण्याचा झरा मला ठाऊक आहे. त्या झन्याचं पाणी जो पितो तो देवाप्रमाणं अमर होतो. तुलाच काय, पण कुणाही पशुपक्ष्याला तो झरा कधीही शोधून काढतां येणार नाहीं.’

चंडोल उड्गारला, ‘तुझी इच्छा असली तर तुलाही देवाप्रमाणं अमर होतां येईल हें मी नाकबूल करीत नाहीं. पण एका बाबर्तीत मला तुझी फार फार दया येते. ती गोष्ट म्हणजे तुला गातां येत नाहीं ही होय !’

साप ऐटीने सांगू लागला, ‘पृथ्वीच्या पोटांत पुरलं गेलेलं एक देवालय मला ठाऊक आहे. महिन्यांतून एकदां मी तिथं जातों. ज्यांची आतां कुणाला आठवणही राहिलेली नाहीं अशा प्राचीन काळांतल्या अजस्र मनुष्यांनीं तें बांधलेलं आहे. त्या देवक्षाच्या भिंतीवर युगानुयुगांचीं रहस्ये कोरलेलीं आहेत. जो तीं वाचील त्याला जगांतलं सर्वश्रेष्ठ ज्ञान प्राप्त होईल.’

चंडोल म्हणाला, ‘तुझी इच्छा असली तर तुइया चपळ शरीरानं तें सर्व ज्ञान तुला अंकित करतां येईल. पण तुला उढतां येत नाहीं याबद्दल मला तुझी फार फार कीव येते.’

चंडोलाच्या या तुणतुण्याचा सापाला वीट आला. चटकन् वळून तो आपल्या बिळांत शिरूं लागला. आंत जातां जातां तो पुटपुटला, ‘महामूर्ख कुठला ! गाण्याशिवाय दुसरं कांही सुचत नाहीं बेट्याला !’

आणि चंडोलही तिथून उडून दूर जाऊ लागला. जातां जातां

तो गाऊं लागला, ‘माझ्या विद्वान् मित्रा, तुला गातां येत नाहीं याबद्दल मला फार फार वाईट वाटतं. हे महापंडिता, तूं फक्क पृथ्वीवर सरपटतोस. पण कांहीं केल्या तुला पृथ्वी सोडून वर उडतां येत नाहीं. याबद्दल मला अतिशय दुःख होतं !’

● ● ●

शास्त्र आणि काव्य किंवा पांडित्य आणि लालित्य यांच्यामध्ये जो एक सूक्ष्म विरोध असतो, त्याचें चित्रण सर्प आणि चंडोल यांच्या या संवादांत जिब्रानने केले आहे. ‘पंडिताची शाई ही हुतात्म्याच्या रक्कापेक्षां अधिक पवित्र असते’ अशी जी एक अरेक्युन म्हण आहे तिच्यांत सत्यांश नाहीं असें नाहीं. पण ‘जगांतले महापंडित हे सर्वांत शहाणे लोक असतातच असें नाहीं’ या उक्तींतही तितकाच अनुभवजन्य अर्थ भरला आहे. ज्ञानाची आणि विज्ञानाची जीवनाला निःसंशय जरूरी आहे. पण तें ज्ञान जीवनविनम्रुख असतां कामा नये. त्या विज्ञानाने मानवी भावनांची कदर करायला हवी! मनुष्य केवळ बुद्धीवर अथवा निवळ भावनेवर जगूं शकत नाहीं. ज्ञान आणि काव्य यांच्या बाबतींतही तेंच म्हणतां येईल. तीं परस्परपूरक आहेत. तहानेलेल्या मनुष्याचें काव्य-रस पिऊन समाधान होत नाहीं हें जितके खरे आहे, तितकेच केवळ शास्त्रज्ञानाने अथवा पांडित्याने मनुष्याच्या हृदयाची भूक शांत होऊं शकत नाहीं हेंही खरे आहे. पण आजच्या यंत्रयुगांत कळत न कळत मानव आपल्या जीवनांत ज्ञानाचा बळिवार माजवून त्यांतल्या काव्याकडे पाठ फिरवीत आहे. या

हृषक-कथेंतल्या सर्पाच्या मुखानें जिब्रानने अशा मानवाचे मनो-
गत वदविलें आहे. उलट बाजूची कैफियत चंडोल देत आहे.
आपल्या संचारशक्तीचीं अद्भुत आणि रसभरित वर्णने तो करुं
शकत नाही. पण तो सर्पाला एकच गोष्ट सारखी सांगत
असतो—‘तुला उडतां येत नाहीं, यावद्दल मला वाईठ वाटतं.
तुला गातां येत नाहीं याचं मला दुःख होतं.’

आजचे जग लक्ष्मीच्या पायांतल्या पैंजणांतल्या तालावर
नाचत आहे. शत्रुघ्नांचे खणखणाट, तोकांचे गडगडाट आणि
अणुबाँबांचे स्फोट हें मानवाच्या जीवनगीताचें आज पार्श्व-
संगीत झाले आहे. पण अशा प्रतिकूल स्थितीतही त्यानें एका
गोष्टीचा स्वतःला विसर पडूं दिला नाहीं तर अजूनही मानव-
जातीचा भविष्यकाल मंगल होण्याचा संभव आहे. ती गोष्ट
म्हणजे मनुष्याच्या हृदयाला गातां आले पाहिजे, मानवाच्या
आत्म्याला उडतां आले पाहिजे !



शेतांत खणतां खणतां एका शेतकऱ्याला एक मोठा मोहक पुतळा सांपडला. अशा सुंदर सुंदर वस्तूचा हौसेने संग्रह करणाऱ्या शहरांतल्या एका धनिकाकडे तो पुतळा घेऊन तो गेला. त्या गृहस्थाने खूप मोठी किंमत देऊन तो विकत घेतला. सौदा झाल्यावर दोघांनी हंसतमुखाने एकमेकांचा निरोप घेतला.

पुतळ्याचे पैसे घेऊन मोठ्या आनंदाने घरीं जातांना तो शेतकरी स्वतःशीच म्हणत होता, ‘पैसा हाच माणसाचा खरा प्राण आहे. त्याच्यावांचून त्याचं क्षणभरमुद्धां चालत

नाहीं. असं असून पृथ्वीच्या पोटांत हजार वर्षे पहून राहि-
लेल्या आणि स्वप्नांत सुद्धां न पाहिलेल्या एका निर्जीव
कोरीव दगडाकरितां मला इतके पैसे देणारा हा मनुष्य वेडा
तर नसेल ना ?'

पुतळा विकत घेणारा तो रसिक धनिक याच वेळीं मोठ्या
प्रेमानें त्या पुतळ्याकडे पहात स्वतःशींच म्हणत होता,
'किती सुंदर प्रतिमा आहे ही ! जणु कांहीं एखाद्या अलौकिक
महात्म्याचं स्वप्नच ! पृथ्वीच्या पोटांत हजार वर्षे शांत निद्रा
घेत राहिल्यामुळे या पुतळ्याच्या मुद्रेवर मूर्तिमंत उल्हास
नाचत आहे. रुक्ष निर्जीव पैशांच्या मोबदल्यांत असली
अपूर्व सुंदर वस्तु मला देऊन टाकणारा तो मनुष्य वेडा तर
नसेल ना ?'

● ● ●

एकच पुतळा ! पण त्याच्याकडे पहाण्याची गरीब
शेतकऱ्याची दृष्टि आणि श्रीमंत रसिकाची दृष्टि यांत केवडे
अंतर आहे ! स्वतःच्या शेतांत सांपडलेल्या पुतळ्याचे सौंदर्य
शेतकऱ्याला कळूळ शकत नाही हें खरें आहे ! पण त्याला तें
कळावें तरी कसें ? सूर्य उगवल्यापासून तो मावळेपर्यंत कष्ट
करणारानें आकाशांतले मोहक रंग, पृथ्वीवरलीं सुंदर फुले
किंवा अशाच प्रकारच्या इतर रस्य गोष्टी पहाऱ्या तरी केब्हां ?
पोटापाढीमार्गे धांवणाराला सभोवतालीं पसरलेल्या सौंदर्याकडे
लक्ष द्यायला सवड कुढून मिळणार ? आणि त्याला त्या
सौंदर्याचें अस्तित्व जाणवलें तरी त्याचा आस्वाद ध्यायला

लागणारी रसिकता त्याच्यामध्यें कशी विकसित होणार ? या गोष्टीतल्या शेतकऱ्याचा अरसिकपणा समाज त्याला जें दीन, दरिद्री आणि भज्ञानी, अगदीं जनावराप्रमाणे कष्टमय आणि लाजिरवाणे असें जिंगे जगायला लावतो, त्यांतूनच निर्माण झाला आहे !

.पुतळा विकत घेणारा श्रीमंत या अरसिक शेतकऱ्याला हंसतो ! पण त्याचें तें हंसणे बरोबर आहे असें कोण म्हणूं शकेल ? वाडवडिलांनी मिळवून ठेवलेल्या गडांज संपत्तीमुळे ज्यांना काढीचेही कष्ट करावे लागत नाहीत आणि उदांचीच काय पण पुढच्या पिढीचीसुद्धां काळजी ज्यांना कधीं क्षगभर बेचैन करीत नाहीं, अशा जीवांना सौंदर्यभांवती गुंजारव करीत राहून त्याचा रस चाखण्याचे काम साधले तर त्यांत नवल कसले ?

ज्ञान काय, रसिकता काय, किंवा संस्कृति काय, या सान्या गोष्टी बहुधा सुखवस्तु वातावरणांतच फुलतात. पुतळा विकत घेणारा हा श्रीमंत एखाद्या शेतकऱ्याच्या पोटीं जन्माला आला असता तर त्या मूर्तीचे सौंदर्य त्याला कधीं कळले नसते ! आणि प्रसंगी तें कळूनही पोटासाठीं तो पुतळा विकायची पाळी त्याच्यावर आलीच असती !

आजचें जग हें विषम आहे ! त्यांतले मानवी जीवन अत्यंत अपूर्ण आहे ! जीवन म्हणजे नुसते कश नव्हेत किंवा नुसती कलाही नव्हे ! कश आणि कला यांचा सुंदर संगम जगांतल्या सामान्य मनुष्यांच्या भायुष्यांत होईल, तेव्हांच त्याच्या जीवनाला पूर्णता येईल !

मध्यरात्र नुकतीच उलटून गेली होती. पहांटेचा पहिला उच्छ्वास वायुलहरीवरून तरंगत आला.

नव्या जगाचा तो अग्रदूत आपल्या शयनगृहांतून बाहेर पडला. अद्यापि कुणीहि न ऐकलेल्या आवाजाचे आपण प्रतिध्वनि आहों अशी त्याची श्रद्धा होती. तो आपल्या घराच्या छपरावर जाऊन उभा राहिला. कितीतरी वेळ तो स्वालीं दूरवर पसरलेल्या निद्रित नगराकडे पहात उभा होता. मग त्यानें आपले मस्तक वर केले आणि जणुं कांहीं त्या शहरांतल्या सर्व झोंपलेल्या माणसांचे निद्राशून्य आत्मे

आपल्याभोवतीं गोळा झाले आहेत, या भावनेने त्याने आपल ओठ उघडले.

तो बोलू लागला, ‘माझ्या मित्रांनों, माझ्या शेजाऱ्यापाजाऱ्यांनों आणि माझ्या दारावरून दररोज येणाऱ्याजाणाऱ्या नागरिकांनों, तुम्ही झोंपला असतांनाच मी तुमच्याशीं गुजगेष्टी करणार आहें. तुमच्या स्वप्नांच्या दरीत मी विवस्त्र होऊन स्वच्छंद संचार करणार आहें. तुमच्याशीं हितगुज करायला हीच वेळ योग्य आहे असें मला वाटतें. जागेपणी आतांपेक्षां अनंत पटींनीं तुम्ही निंद्रित असतां. अर्थशून्य कोलाहलाने भरून गेलेले तुमचे कान दिवसा बधिर झालेले असतात.

मी दीर्घ काळ तुमच्यावर प्रेम करीत आलों आहें. माझ्या तुमच्यावरल्या या प्रेमाला कोणतीहि मर्यादा माहीत नाहीं.

तुमच्यापैकीं प्रत्येकावर प्रेम करतांना तो तुम्हां सर्वांचा प्रतिनिधि आहे असें मला वाटतें. आणि तुम्हां सर्वांवर प्रेम करतांना जणुं कांहीं आपण एका व्यक्तीवरच प्रेम करीत आहों असा मला भास होतो. माझ्या हृदयांत वसंत क्रतु फुलला तेव्हां मी तुमच्या उथानांत गात राहिलों. माझ्या अंतः-करणांतल्या उन्हाळयांत मी तुमच्या मळणीच्या खळयांकडे मोठचा उत्कंठने पाहत बसलों.

सुहृदांनों, मी तुम्हां सर्वांवर अगदीं मनापासून प्रेम केलेलें आहे. तुमच्यांतल्या राक्षसासारख्या धिप्पाड मनुष्यावर

आणि दुर्बळ बुटक्यावर, तुमच्यांतल्या अंधारांत चांचपडत चालणारावर आणि पर्वतपठारावर, सूर्यप्रकाशांत नृत्य करणारावर, तुम्हां सर्वांवर माझे सारखेंच प्रेम आहे.

तुमच्यांतल्या दणकटांच्या लोखंडी नालांच्या खुणा माझ्या मांसांत स्पष्ट उमटलेल्या दिसत असूनहि मी तुमच्यावर प्रेम केले आहे. तुमच्यांतल्या दुबळयांनो माझ्या श्रद्धेचा सारा आधार उध्वस्त केला असला, माझ्या सहनशीलतेचा अगदी अंत पाहिला असला, तरी त्यांच्यावरहि मी प्रेम करीत आलो आहें.

हे श्रीमंतांनो, तुमच्या मधाचा कडवटपणा माझ्या जिभेला जाणवत असूनहि मीं तुम्हांला कधीं दूर लोटले नाहीं. हे दरिद्री बांधवांनो, तुमच्यापुढे रिक्त हस्तानें उभे राहतांना माझे मन लज्जेने भरून जात असले, तरी मीं तुमच्याकडे क्षणभरहि पाठ किरविली नाहीं. हातांत उसनो वीणा घेऊन तिच्यावर आंधलेपणाने बोटे फिरविणाऱ्या कवींनो, आत्मलालनापलीकडे तुम्ही पाऊल टाकूं शकत नाहीं हें कळत असूनहि मी जसें तुमच्यावर प्रेम करीत आलो आहें, तसेच कुंभारांच्या जमिनींत कुजकीं प्रेतवस्थें गोळा करीत बसणाऱ्या या पंडितांवरहि मीं प्रेम केले आहे.

मूक भूतकालाच्या साज्जिध्यांत माझ्या भविष्याची साशंक-तेने चर्चा करीत बसणारा धर्मोपदेशक आणि आपल्या स्वतःच्या इच्छांच्या प्रतिमा असलेल्या मूर्तींची पूजा करीत बसणारे भक्त, या दोघांवरहि मीं प्रेम करीत आलो आहें.

हातांतला सुखाचा पेळा सदैव परिपूर्ण असूनहि तृष्णित राहाणाऱ्या हे रमणि, तुझे अंतरंग जाणून घेऊन मी तुझ्यावर प्रेम केले आहे; आणि रात्रीच्या रात्री दुःखांत घालवाव्या लागणाऱ्या हे दुर्देवी स्थिये, तुझ्या जीवनांतल्या करुणेने आर्द्ध होऊन मीं तुझ्यावराहि प्रेम केले आहे.

बडवड्या मनुष्याला आपला म्हणतांना मी स्वतःशींच उदगारतों, ‘जीवनांत सांगण्यासारखं पुष्टकळच असते.’ मुक्या माणसाला हृदयांत स्थान देतांना मी आपल्याशींच गुण गुणतों, ‘जें शब्दरूपानं प्रगट होऊन आपल्याला ऐकायला मिळावं म्हणून मी उत्सुक आहें, तें हा मनुष्य मौनाच्या द्वारानंच व्यक्त करीत आहे. नाहीं का ?’

तुमच्यांतले न्यायाधीश आणि टीकाकार यांच्यावराहि मी प्रेम करीत आलों आहें. मात्र मला वधस्तंभावर लटकावलेला पाहून हे लोक नेहमीं एवढेच उद्गार काढीत आले आहेत, ‘याचं रक्त मोठ्या तालबद्ध रीतीनं जमिनीवर ठिबक्त आहे. याच्या पांढऱ्या शुभ्र कातडीवर तांबड्या रक्तानं रेखली जाणारी आकृति मोठी रमणीय दिसत आहे.’

मी तुम्हां सर्वांवर—तरुणांवर आणि वृद्धांवर, लहानशा झुळुकेनं थरथर कांपणाऱ्या वेळीवर आणि वादळांतहि निश्चल असणाऱ्या विशाल वृक्षावर—सदैव प्रेम करीत आलों आहें.

पण माझ्या या अमर्याद प्रेमामुळेच तुम्हीं माझ्याकडे

पाठ फिरवावी, ही किती दुःखाची गोष्ट आहे ! चिमुकल्या पेल्यांत भरून दिलेली प्रीति तुम्हांला आवडते. पण ज्याच्यावर लाटा उसळत आहेत, अशा नदीच्या पात्रांतून तिचा आस्वाद घेण्याची तुमची तयारी नाहीं. तुम्हांला प्रीतीची अस्फुट गुणगुण गोड वाटते. पण तीच उच्च स्वरानें हांका मारूं लागली कीं, तुम्ही आपले कान झांकून घेतां.

मी तुम्हां सर्वावर सदैव प्रेम करीत आलों असल्यामुळे तुम्ही माझ्याविषयीं म्हणत आला आहां, ‘याचं अंतःकरण फार मृदु, अगदी दुर्बळ आहे. याला सारासार विचारशक्तिच नाहीं. हा जीवनमार्गविरला अंध प्रवासी आहे. राजाच्या पंक्तीला बसूनहि पक्काज्ञांचे तुकडे गोळा करीत सुटणाऱ्या दरिद्री माणसासारखी याची प्रीति आहे. हे दुर्बळांचं प्रेम आहे. कारण सबळ माणसं फक्त प्रबळांचीच पूजा करीत असतात.’

तुम्हां सर्वावरच मी अमर्याद प्रेम करीत आलों असल्यामुळे तुम्ही माझ्याविषयीं नेहमीं म्हणत आलं आहां, ‘ज्याला एकाचं सौंदर्य आणि दुसऱ्याचा कुरूपपणा यांतलं अंतर जाणतां येत नाहीं अशा अंधकळ्या माणसाचं हे प्रेम आहे. ज्याच्या जिभेची चव मेलेली आहे अशा मनुष्यानं कुठलंहि आंबट, कढवट पेय मय म्हणून प्यावं ना ? तशी याची प्रेमाची कल्पना आहे. उदारपणाचा आव आणणाऱ्या

याच्या हृदयांत उच्छ्रटपणा आहे, चढेलपणा आहे, अहंमन्यता आहे. नाहीं तर 'तुमचे आईबाप आणि बहीणभाऊ यांच्या-इतकंच मी तुमच्यावर प्रेम करतो' असे उद्गार काढण्याचं धाष्टर्च याच्यासारख्या परक्या मनुष्याला कधींतरी झालं असतं काय ?'

एवढीच नव्हे, तर अशी आणखी पुष्कळ टीका तुम्ही माझ्यावर करीत आला आहां. अनेकदां बाजारपेठें माझ्या-कडे बोटें दाखवून उपहासानें तुम्हीं उद्गार काढले आहेत, 'पहा, तो वेडा पहा ! एवढा धोडा वाढलाय—इतके पावसाळे पाहिले आहेत; पण अजून बेळ्याचा पोरकटपणा जात नाहीं. दुपारीं तो आमच्या मुलांबाळांबोरीबर लहानपेक्षां लहान होऊन नाना प्रकारचे खेळ खेळत वसतो; आणि संध्याकाळ झाली म्हणजे प्रोटांच्या बैठकीत बसून शहाणपणाचा आणि समंजसपणाचा आव आणतो.'

हें सारें वारंवार ऐकून मी मनाशीं म्हणालों, 'असल्या टीकेनं मी माझं प्रेम कधींच कमी होऊं देणार नाहीं. उलट, पूर्वीपेक्षां यांच्यावर मी आधिक प्रेम करीन. पण यांचं प्रेम संपादन करण्याकरितां मला एक गोष्ट केली पाहिजे. माझी प्रीति द्वेषासारखी दिसेल, माझा गोडवा कळूपणाच्या आड लपेल असं मी वागायला हवं. लोखंडी मुखवटा चढवून, अंगांत चिलखत घालून आणि हातांत शस्त्रं घेऊन मी यापुढे त्यांच्या भेटीला जात जाईन.'

मग मीं तुमच्या जखमांवर जोरजोरानें प्रहर केले. काळोख्या रात्रीच्या घनघोर वाढळाप्रमाणे मीं तुमच्या कानापाशीं गर्जना करूं लागलों. घराच्या छपरावर उभा राहून सर्वांना ऐकूं जाईल अशा उच्च स्वरानें मीं तुमची निंदा करायला सुरवात केली. मीं म्हणालों, ‘हे सारे लोक ढांगी आहेत. हे लुच्चे आहेत, लबाड आहेत, नास्तिक आहेत. या पृथ्वीवरले पोकळ बुडबुडे आहेत हे !’

तुमच्यापैकीं जे संकुचित दृष्टीचे आहेत, त्यांची मीं आंधळ्या वटवाघुळाशीं तुलना केली. जे व्यवहारांत मग्म आहेत, त्यांना चिचुंद्रा म्हणून मीं हिणवलें.

तुमच्यापैकीं जे बोलके आहेत त्यांची दोन जिभा असलेले लोक अशी मीं संभावना केली. जे अबोल आहेत, त्यांचे ओठ पाषाणाचे आहेत, असें म्हटलें. जे साधेभोक्ते आहेत, त्यांना मरणाचा कंटाळा न येणारे मृत आत्मे असें मीं संबोधूं लागलों.

ऐहिक ज्ञानाच्या मार्गे लागलेल्यांची परमात्म्याचे विरोधक म्हणून मीं निंदा केली. ज्यांना परमार्थाशिवाय दुसऱ्या कशाचीहि पर्वा नव्हती, ते उथळ पाण्यांत जाळीं टाकून आपलींच प्रतिबिंबे पकडीत आहेत, ते सावल्यांची पारध करीत आहेत, असें मीं सांगत सुटलों.

अशा रीतीनें माझे ओठ क्षणोक्षणीं तुमचा धिक्कार करीत होते. पण आंतल्या आंत रस्तबंबाळ झालेलें माझें

हृदय तुम्हांला मोठ्या स्नेहपूर्ण स्वरानें साद घालीत होतें.

स्वतःकडूनच चाबकाचे फटकारे खालेली माझी प्रीति हें सारें बोलत होती. अर्धामुर्धा ठार झालेला आणि धुळी-मध्यें फडफड करीत पडलेला माझा अहंकार हे उद्गार काढीत होता. तुमच्या प्रेमाची माझी भूक अतृप्त होती. ती सर्वांना ऐकूं जाईल अशा रीतीनें घराच्या छपरावरून हें अकांटतांटव करीत होती. पण त्याच वेळीं माझी तुमच्याविषयींची प्रीति हृदयाच्या एकांतांत गुडघे टेकून तुमची क्षमा मागत होती.

अशा स्थिरीत एक मोठा चमत्कार घडून आला !

माझ्या या सोंगानेंच तुमचे ढोळे उघडले. खन्याखुन्या प्रीतीऐवजीं द्वेषाच्या या नाटकानें तुमचीं अंतःकरणे जागृत केलीं.

आतां तुम्हीं माझ्यावर प्रेम करूं लागला आहां. तुमच्यावर प्रहार करणाऱ्या तरवारीला तुम्ही आलिंगन देत आहां. तुमच्या छातींत घुसूं पाहणाऱ्या बाणाला तुम्ही जवळ करीत आहां. जखमी होण्यानेंच तुम्हांला समाधान लाभतें. स्वतःचे रक्त प्राशन केल्यावरच प्रेम करायला आवश्यक असलेला उन्माद तुम्हांला लाभूं शकतो.

दीपज्योतीवर झडप घालून जळून जाणाऱ्या पतंगाप्रमाणें तुम्ही दररोज माझ्या बांगेत गोळा होतां. तुमचा जावनपट

मी फाडून टाकीत असतांना तुम्हीं माझ्याकडे आदरानें पाहतां. तुम्ही आपापसांत कुजबुजतां, ‘ईश्वराची दिव्य-दृष्टि याला लाभली आहे. प्राचीन काळच्या द्रष्ट्याप्रमाणे याचा प्रत्येक शब्द याच्या अंतःकरणाचा ठाव घेतो. हा आमच्या आत्म्यावरले मोहाचे पडदे दूर करण्याकरितां अव-तरला आहे. कडचाकुलं घातलेलीं आमचीं हृदयं तो भराभर उघडीत आहे. कोल्हाचे सर्व मार्ग ठाऊक असलेल्या गरुडा-प्रमाणं आमचीं सर्व वैगुण्यं तो सहज जाणू शक्तो.’

मित्रांनों, तुमचे सर्व जीवनमार्ग मला परिचित आहेत हे खरें. पण मी तुमच्याकडे पाहतों, ते कोल्हाकडे पाहणाऱ्या गरुडाच्या नजरेने नव्हे. तर पंख फुटलेल्या आपल्या पिलांकडे पाहणाऱ्या गरुडाच्या दृष्टीने !

माझें हें रहस्य तुमच्यापाशीं मी मोठ्या आनंदानें प्रगट करीन. पण तुम्हीं माझ्याजवळ असावें या तीव्र इच्छेमुळेच मी तुमच्यापासून दूर असल्याचें नाटक करीत राहत आहें. तुमच्या प्रीतीला ओहोटी लागेल या भीतीने माझ्या प्रीतीची भरती मी थोपवून धरीत आहें.’

एवढे बोलून त्यानें आपला चेहरा दोन्ही हातांनी झांकून घेतला आणि तो ओकसाबोकशीं रुँदू लागला. हृदय उघडें केल्यामुळे अपमानित झालेली प्रीति द्वेषाचें सोंग घेऊन विजय मिळविणाऱ्या प्रीतीपेक्षां श्रेष्ठ असते, हें कांहीं केल्या तो विसरूं शक्त नव्हता. त्याचें मन लज्जेने भरून गेलें.

मग एकदम त्यानें आपलें मस्तक वर उचललें आणि झोपेतून एकाएकीं जाग्या होणाऱ्या मनुष्याप्रमाणे आपले दोन्ही बाहू पसरून तो उद्घारला, ‘सुहृदांनों, आतां रात्र संपत आली आहे. प्रभातकाळ पर्वतांच्या शिखरावरून नृत्य करीत येत आहे. आम्हां रात्रीच्या लेकरांचे अवतारकृत्य आतां संपले. मृत्यु हाच आतां आमचा मित्र !:आमच्या रास्वेतूनच अधिक उच्च, अधिक उत्कट आणि अधिक प्रभावी अशी प्रीति जन्माला येईल. ती सूर्यप्रकाशांत हंसत राहील. तीच सरी अमर प्रीति होईल.’



वि. स. खांडेकर यांचे वाडमय

इतर वाडमय

गडकरी : व्याकिं आणि वाडमय
 (दुसरी आवृत्ति)

सहा भाषणे	,	,
घनभोजन	,	,
धुंधुर्मास		
गोकर्णीचीं फुले		
फुले आणि काटे		
गोफ आणि गोफण		
मराठीचा नाट्यसंसार		
तीन सम्मेलने		
तुरुंगांतील पत्रे भा. १ ला.		
तुरुंगांतील पत्रे भा. २ रा.		
रंकाचे राज्य		

आगामी

अश्व आणि हास्य (कथासंप्रह)	
हस्ताचा पाऊस (, ,)	
तुरुंगांतील पत्रे भाग ३ रा	
बाळंतलीं फुले (अनुवाद)	
चार व्याख्याने (भाषणे)	
पार्श्वसंगीत (लघुनिबंध)	
नवी खी (कादंबरी)	
बुद्ध आणि हिटलर (कादंबरी)	
वर्षाकाल (,)	
नवे तरे (टीका)	

बोलपट

छाया	
ज्वाला	
देवता	
सुखाचा शोध	
अमृत	
संगम	
तुझांच	
माझे बाळ	
बडी मा (हिंदी)	
सुभद्रा ,	
धर्मपत्नी (तेलगु)	
लम पहावं करून } प्रृथक कथा—	
सरकारी पाहुणे } चि. वि. जोशी.	

वि. स. खांडेकर यांचे वाडमय

कथासंग्रह

समाधीवरलीं फुले (तिसरी आवृत्ति)
 आजचीं स्वप्ने (दुसरी आवृत्ति)
 फुले आणि इगड (दुसरी आवृत्ति)
 घरटचाचाहेर „ „
 खी आणि पुरुष „ „
 सूर्यकमळ „ „
 पहिली लाट „ „
 पूजन „ „
 नवा प्रानःकाल „ „
 मृगजांतल्या कल्या „ „
 सुवर्णकण „ „
 कलिका „ „
 सोनेरी सावल्या
 पाहिल्यवाहिल्या
 वेचलेलीं फुले
 सांजवात
 कालचीं स्वप्ने
 चंदेरी स्वप्ने
 शालेय
 पाकल्या (चौथी आवृत्ति)
 हिरवळ

कादंबन्या

हृदयाची हांक (दुसरी आवृत्ति)
 कांचनमृग „ „
 रिकामा देवहारा „ „
 सुखाचा शोध „ „
 जळलेला मोहर „ „
 क्रौंचवध „ „
 उल्का (तिसरी आवृत्ति)
 दोन मनं „ „
 पांढरे ढग „ „
 पहिले प्रेम „ „
 दोन ध्रुव (चौथी आवृत्ति)
 हिरवा चांफा „ „
 लघुनिबंध
 चांदण्यांत (दुसरी आवृत्ति)
 आविनाश „ „
 मंदाकिनी „ „
 सायंकाल „ „
 वायुलहरी (तिसरी आवृत्ति)
 कल्पलता
 मंजिन्या
 तिसरा प्रहर

